

رحمتِ دو عالم کی نصیحتیں 55

ترجمہ
وصیتِ محمدؐ وصایا الرسولؐ

عالمی، شیخ محمد محمد صالح رحمہ اللہ
مترجم، مفتی شبیر العظیم قرنی صاحب



دارالعلوم

رحمتِ دو عالم کی انصیحتیں 55

ترجمہ
وَصِيَّةُ تَرْغِيٍّ وَصَايَا الرَّسُولِ ﷺ

تالیف: شیخ حمزہ محمد صالح عجّاج

مترجم: مفتی عبدالعظیم ترمذی صاحب

Dar-ul-Qalam

93-Ali Block Awam Town, Multan Road,
Lahore. Cell: 0333-4248644



دار الفکر

93- علی بلاک اعمان ٹاؤن ملتان روڈ لاہور
موبائل 0333-4248644

یہ کتاب پی۔ ڈی۔ ایف فائل میں آپ کے لئے

www.aliffurdu.com

کی جانب سے پیش کی جا رہی ہے۔ ہر قسم کی اردو کتابیں، اردو ناول، اردو ہسٹری کتابیں، اردو کمپیوٹر کتابیں، اور اسلامی کتابیں، اپنی مدد آپ کے متعلقہ تمام کتابیں، تعلیمی بورڈ کے رزلٹس گزٹس، ڈونلوڈ کرنے کے لئے وزٹ کریں الف اردو۔



ALIFF URDU

www.aliffurdu.com

جملہ حقوق بحق ناشر محفوظ ہیں

Dar-ul-Qalam

93-Ali Block Awan Town, Multan Road,
Lahore Cell: 0333-4248644



دارالکلمہ

93- علی بلاک اعمان ماڈن روڈ لاہور
موبائل 0333-4248644

نوٹ: ادارہ ہذا کی جملہ مطبوعات اپنے کسی بھی قریبی مکتبہ یا ایک شال سے طلب فرمائیں

ہر قسم کی اردو کتابیں۔ وزٹ کریں الف اردو www.aliffurdu.com

فہرست

صفحہ	عنوان
۵	تصویر
۶	تقدیم
۸	مقدمۃ المؤلف
۱۷	اسلام قبول کرو
۲۰	توحید اختیار کرو
۲۲	علم حاصل کرو
۲۶	مظلوم کی فریاد سنی کیا کرو
۲۹	اللہ تعالیٰ کو سجدے کیا کرو
۳۲	صدقہ دیا کرو
۳۵	چاشت کی دو رکعتیں پڑھو اور ہر مہینہ میں تین دن کے روزے رکھو
۳۸	صلوۃ التیمم پڑھو
۴۰	اللہ تعالیٰ سے عافیت کا سوال کرو
۴۶	روزے رکھا کرو
۵۰	توبہ کرتے رہا کرو
۵۴	ارکان اسلام پر عمل کرتے رہو

۵۷	والدین کے ساتھ حسن سلوک سے پیش آؤ!
۶۰	نماز کی حفاظت کرو!
۶۴	حسن اخلاق سے پیش آؤ
۶۷	نماز کے بعد یہ دعا کیا کرو
۷۲	ذکر کرتے رہا کرو
۷۶	اپنے نفس کی اصلاح کرو
۷۹	اللہ تعالیٰ کی اطاعت کرو اور گناہوں سے بچو
۸۲	فجر کی دو سنتیں پڑھا کرو
۸۵	دوران نماز دائیں بائیں التفات نہ کریں
۸۷	اپنے ایمان میں اخلاص پیدا کرو!
۹۰	کوئی بھی حاجت درپیش ہو تو یہ عمل کرو
۹۲	صلوٰۃ حاجت اور اس کی دعا
۹۳	نفس کی آفات سے بچو
۹۶	جو اللہ کے نام پر مانگے اسے دے دو
۹۷	اللہ کے نام پر سوال نہ کرو
۹۸	سورۃ فاتحہ پڑھا کرو
۱۰۱	مذکورہ ذیل سورتوں کی بکثرت تلاوت کیا کرو
۱۰۲	سورۃ اخلاص، سورۃ بقرہ کی آخری آیات اور آیت الکرسی کے فضائل
۱۰۷	سورۃ الاخلاص اور معوذتین کی فضیلت
۱۰۹	سنتوں کو زندہ کرو
۱۱۲	دنیا میں زہد اختیار کرو

۱۱۴	نبی کریم ﷺ کا دنیا میں زہد
۱۱۸	جہنم سے پناہ مانگتے رہا کرو
۱۲۰	جنتی بننے کے لئے یہ طریقہ اختیار کرو
۱۲۲	نماز استخارہ ادا کرو
۱۲۵	استخارہ کے فوائد
۱۲۶	پریشانی اور تکلیف کے وقت یہ دعا پڑھا کرو
۱۲۹	بکثرت سجدے کیا کرو
۱۳۲	کھانا کھاؤ، سلام کرو! اور رات کو نماز پڑھو
۱۳۴	پڑوسی کا اکرام کرو
۱۳۷	مساکین سے محبت رکھو
۱۴۰	اپنے دل میں غنی پیدا کرو
۱۴۲	تقویٰ اختیار کرو
۱۴۴	تلاوت قرآن کیا کرو
۱۴۶	مندرجہ ذیل جگہوں پر خرچ کرو
۱۴۸	پریشانیوں کے ازالے اور قرض کی ادائیگی کے لئے یہ دعا پڑھو
۱۵۰	سونے سے پہلے یہ دعا پڑھا کرو
۱۵۵	رات کو نیند نہ آئے تو یہ دعائیں پڑھو
۱۵۸	قرب قیامت کے وقت یہ کرنا
۱۶۰	کسی مجلس میں ناشائستہ بات ہو جائے تو توبہ کیا کرو
۱۶۳	تسبیح پڑھا کرو
۱۶۵	استغفار کیا کرو

۱۶۸	جنت میں درخت لگاؤ
۱۷۰	بچھو (زہریلے جانوروں) سے بچنے کے لئے یہ عمل کرنا
۱۷۲	ڈسے ہوئے کا سورۃ الفاتحہ سے علاج
۱۷۴	ادائے قرض اور کشائش رزق کے لئے یہ دعا پڑھا کرو
۱۷۷	اچھے کاموں میں خرچ کرو
۱۸۱	صبح، شام اور گھر سے نکلنے وقت یہ کہا کرو
۱۸۵	عہدہ کا سوال نہ کرنا
۱۸۸	گھروں کو مسجدیں بناؤ
۱۹۰	خاتم الوصایا
۱۹۱	دس نصیحتیں

بِسْمِ اللّٰهِ الرَّحْمٰنِ الرَّحِیْمِ

تصویر

اللہ بلند و برتر نے ہمیں ان تمام احکام میں اپنے رسول حضرت محمد ﷺ کی اطاعت کا حکم فرمایا ہے، جو آپ ﷺ نے اپنے رب جل شانہ کی طرف سے ہم تک پہنچائے ہیں۔ اور ہمیں آپ ﷺ کی اقتداء اور ان کے راستے سے ہدایت پانے کا حکم فرمایا ہے اور سنت رسول ﷺ خواہ قولی ہو یا فعلی ایک ایسا سرچشمہ نور ہے جس سے ہم مقاصد دین کے سمجھنے اور احکام شریعت کی تفصیل کے جاننے میں راہنمائی حاصل کرتے ہیں۔

اور جس کی صحت بھی سنت رسول ﷺ (قولی یا فعلی) سے ثابت ہوگی تو وہ بذات خود ایک ثابت شدہ حجت ہے، اگرچہ اس حکم کے اثبات میں قرآن کریم میں کوئی صریح نص وارد نہ ہوئی ہو۔ جیسا کہ آپ ﷺ کا یہ ارشاد جو حضرت ابو ہریرہ ؓ کی روایت کردہ حدیث شریف میں مذکور ہے کہ ”ایک ہی آدمی کے نکاح میں نہ تو پھوپھی اور بہتی جمع ہو سکتی ہیں اور نہ ہی خالہ اور بھانجی۔“ قرآن کریم میں سنت رسول ﷺ (قولی و فعلی) کے حجت ہونے کے بارے میں ارشاد ہے:

مَا تَكُمُ الرُّسُولُ فَخُذُوهُ وَمَا نَهَاكُمْ عَنْهُ فَانْتَهُوا [الحشر: ۲۸]

تمام مسلمانوں کے لئے ضروری ہے کہ اپنے نبی ﷺ کی سنت کو مضبوطی سے تھامے رکھیں اور اس کے مطابق عمل پیرا ہوں اور دیگر تمام مسلمانوں میں سنت کی نشر و اشاعت کے لئے جدوجہد کریں اور اس کتاب کا مقصد اس راستے میں صحیح قدم اٹھانا ہے، ”وَاللّٰهُ خَيْرُ الْمُؤَفَّقِ“ اللہ تعالیٰ ہی توفیق عطا فرماتے ہیں۔

احمد محمد طاعون

تقدیم

تمام تعریفیں اللہ ہی کے لئے ہیں اور سلام ہو اس کے منتخب بندوں پر اور سیدنا محمد ﷺ پر، جن کے بارہ میں ارشاد باری تعالیٰ ہے:

وَمَا أَرْسَلْنَاكَ إِلَّا رَحْمَةً لِّلْعَالَمِينَ [الانبیاء: ۱۷]

نیز ارشاد ہے:

لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ [التوبہ: ۱۲۸]

آپ ﷺ اپنے تمام افعال اور جمع احوال میں ہر بھلائی کی طرف ہدایت کرنے والے اور ہر برائی سے بچانے والے تھے، آپ داعی الی اللہ اور روشن چراغ تھے۔ یہ مجموعہ آپ ﷺ کی بچپن (۵۵) نصائح پر مشتمل ہے جنہیں شیخ حمزہ محمد صالح عجاج نے کتب احادیث میں سے منتخب کیا ہے۔ تاکہ یہ نصائح جملہ مومنین کے لئے نصیحت کا کام دیں۔ اللہ تعالیٰ مرتب کو تمام مسلمانوں کی طرف سے جزائے خیر عطا فرمائیں۔ (آمین) یقیناً ہر شخص اپنے عمل کے موافق ہی جزا پاتا ہے، نیک اعمال والا اچھی اور بد اعمال والا بری جزا کا مستحق قرار پاتا ہے۔

اپنے رب کی کتاب پڑھو اور اس میں فکر و تدبر کرو! اللہ تعالیٰ نے سورۃ الانعام میں دس، سورۃ الاسراء میں بارہ نصائح نیز اس کے علاوہ بھی قرآن کریم کی دیگر سورتوں میں نصیحتیں ارشاد فرمائی ہیں۔

اسی طرح آپ ﷺ کی نصائح کو پڑھ کر ان میں غور و خوض کیجئے اور انہیں مضبوطی سے تھامے رکھیے! پس جو آپ ﷺ کے راستے پر گامزن رہا، حقیقت میں وہی کامیاب

ہے، اور جس نے اس راستے سے اعراض کیا تو وہ واضح خسارے میں ہے۔

وَمَا أَرْسَلْنَاكَ إِلَّا رَحْمَةً لِّلْعَالَمِينَ [الحشر: ۲۸]

اللہ تعالیٰ مجھے اور آپ کو اچھی باتوں کی پیروی کی توفیق عطا فرمائے تاکہ ہم ان کوشش کرنے والوں میں سے ہو جائیں جن کے لئے اللہ تعالیٰ نے ایسی جنت تیار فرما رکھی ہے جہاں سے وہ نکلنا نہیں چاہیں گے اور انہیں وہ تمام نعمتیں ملیں گی جو وہ چاہیں گے۔ سلامتی ہو اللہ جل شانہ کی طرف سے مبعوث فرمائے گئے تمام رسولوں پر۔

وَسَلِّمْ عَلَى الْمُرْسَلِينَ وَالْحَمْدُ لِلَّهِ رَبِّ الْعَالَمِينَ

اپنے رب کی رحمت کا طلب گار
احمد عبدالجواد

مقدمۃ المؤلف

الحمد لله رب العلمين والصلاة والسلام على سيدنا محمد
اشرف المرسلين وعلى اله وصحبه وسلم وبعد -

میں نے کتب حدیث میں نبی کریم ﷺ کی بعض نصیحتیں پڑھیں جو آپ صلی اللہ علیہ وسلم نے اپنے بعض صحابہؓ کو فرمائی تھیں۔ میں نے چاہا کہ ان میں سے چند نصیحتیں ایک چھوٹی کتاب کی صورت میں جمع کر دی جائیں، میں نے پچپن (۵۵) نصاب کا انتخاب کیا، جو امام بخاری کی ”صحیح البخاری“، امام مسلم کی ”صحیح مسلم“، امام ابو داؤد کی ”سنن ابوداؤد“، حافظ المنذری کی ”الترغیب والترہیب“، امام نووی کی ”ریاض الصالحین“، شیخ منصور علی ناصف کی ”کتاب التاج الجامع للاصول“، اور ابن ربیع الشیبانی کی ”تیسیر الوصول“ سے جمع کی گئی ہیں۔

اگرچہ آپ ﷺ نے یہ مبارک نصاب اپنے بعض اصحابؓ کو فرمائی تھیں، مگر درحقیقت یہ تمام مسلمانوں کے لئے عام ہیں۔ یہ مبارک نصیحتیں عبادت میں اخلاص وللمہیت کی ترغیب دیتی اور خدا تعالیٰ کے ساتھ کسی کو شریک نہ ٹھہرانے پر ابھارتی ہیں۔ یہ نصاب مبارکہ شہادت لا الہ الا اللہ اور اللہ عزوجل کے سامنے سجدہ ریز ہونے کے فضائل بیان کرتی ہیں۔ ان میں نماز اور روزہ، تہجد و طلب علم اور صدقہ و تسبیح کے فضائل بھی بیان کیے گئے ہیں، نیز یہ مبارک نصاب والدین کی فرماں برداری، بھوکوں کو کھانا کھلانے، مساکین کے ساتھ محبت اور دیگر اعمال صالحہ کی ترغیب دیتی ہیں۔

میں اللہ تعالیٰ سے سوال کرتا ہوں کہ وہ ہمیں نیک اور مقبول اعمال کی توفیق عطا

فرمائیں اور اس کاوش کو اپنی ذات کریم کی رضا مندی کا سبب بنادیں اور ہمیں ان نصائح مبارکہ سے نفع مند ہونے اور ان پر عمل پیرا ہونے کی توفیق مرحمت فرمائیں۔
بے شک اللہ تبارک و تعالیٰ سیدھے راستے کی طرف راہنمائی فرمانے والے ہیں۔

وصلی اللہ علی سیدنا محمد وعلی آلہ وصحبہ وسلم

حمزہ محمد صالح عجّاج

مدینہ منورہ

عرضِ ناشر

نحمدہ و نصلی علی رسولہ الکریم

اما بعد!

اللہ تعالیٰ نے انسانوں کی راہنمائی اور ہدایت کے لیے انبیاء اور رسولوں کا سلسلہ جاری فرمایا تاکہ انسان اپنے خالق کے احکامات کی پیروی کرتے ہوئے زندگی بسر کرے جس سے اس کی دنیا بھی سنور جائے اور آخرت میں بھی سرخرو ہو۔

ہمارے پیارے رسول کریم ﷺ آخری رسول ہیں اور قیامت تک آنے والے انسانوں کی لیے آپ ﷺ ناصح عظیم ہیں۔

الحمد للہ مجھے دلی خوشی ہو رہی ہے کہ:

”55 وصیۃ من وصایا الرسول ﷺ“ کا اردو ترجمہ ”رحمت دو عالم ﷺ کی 55 نصیحتیں“ خوبصورت ٹائٹل، اموز جلد اور دورنگ میٹرکی تزئین کے ساتھ آپ کے ہاتھوں میں ہے۔

محترم برادر مفتی عبدالعظیم ترمذی صاحب بڑی داد کے مستحق ہیں جن کی کاوش سے یہ ترجمہ منصفہ شہود پر لایا گیا اللہ تعالیٰ موصوف کے علم و عمل میں ترقی عطا فرمائے۔ آمین!


اللہ تعالیٰ تمام مسلمان مرد اور عورتوں کو حضور اقدس ﷺ ہر حکم اور ہر سنت ہر نصیحت پر عمل کرنے کی توفیق عطا فرمائے اور اس کتاب کو قبولیت سے نوازے۔

(آمین!)

طالب دعا!

ممتاز احمد شاہ

مدیر اعلیٰ دارالقلم، لاہور، پاکستان



نصیحت : ۱

اسلام قبول کرو

www.besturdubooks.wordpress.com

حضرت ابو ہریرہ ؓ فرماتے ہیں کہ میں نے آنحضرت ﷺ سے عرض کیا: قیامت کے دن آپ ﷺ کی شفاعت کی سعادت سب سے زیادہ کس شخص کو حاصل ہو گی؟ آپ ﷺ نے فرمایا: اے ابو ہریرہ! علمِ حدیث کے حصول پر آپ کی حرص دیکھ کر میرا یہی خیال تھا کہ آپ سے پہلے مجھ سے اس حدیث کے متعلق کوئی شخص بھی سوال نہیں کرے گا۔

⊕ اَسْعَدُ لَنَا بِشَفَاعَتِي يَوْمَ الْقِيَامَةِ مَنْ قَالَ: لَا إِلَهَ إِلَّا اللَّهُ خَالِصًا مِنْ قَلْبِهِ أَوْ نَفْسِهِ (بخاری)

”قیامت کے دن میری شفاعت کی سعادت اس شخص کو حاصل ہوگی جس نے خلوص دل سے لا الہ الا اللہ کہا۔“

حضرت عبادہ بن صامت ؓ سے مروی ہے کہ آپ ﷺ نے ارشاد فرمایا: ”جس نے گواہی دی کہ اللہ کے سوا کوئی معبود نہیں، وہ اکیلا ہے اس کا کوئی شریک نہیں، اور محمد ﷺ اللہ کے بندے اور اس کے رسول ہیں اور حضرت عیسیٰ ؑ اللہ کے بندے، اس کے رسول اور اللہ کے کلمہ ہیں جو حضرت مریم کی طرف بھیجے گئے، اور وہ اللہ کی طرف سے بھیجی گئی روح ہیں اور جنت حق ہے، اور جہنم حق ہے، تو اللہ تعالیٰ اس کو جنت میں داخل کریں گے، اس کا جو عمل بھی ہوا۔ (بخاری و مسلم)

حضرت جنادہ ؓ سے یہ اضافہ بھی منقول ہے کہ اللہ تعالیٰ اسے جنت کے آٹھوں دروازوں میں سے جس سے یہ چاہے گا داخل فرمادیں گے۔ (بخاری)

اور مسلم شریف کی ایک روایت میں ہے کہ:

مَنْ شَهِدَ أَنْ لَا إِلَهَ إِلَّا اللَّهُ، وَأَنَّ مُحَمَّدًا رَسُولُ اللَّهِ حَرَّمَ اللَّهُ عَلَيْهِ النَّارَ (مسلم)

”جس نے گواہی دی کہ اللہ کے سوا کوئی معبود نہیں اور محمد ﷺ اللہ کے

رسول ہیں تو اللہ تعالیٰ اس پر جہنم کی آگ حرام فرمادیں گے۔“

حضرت ابو عمرہ سفیان بن عبد اللہ ؓ فرماتے ہیں: میں نے حضور ﷺ سے گزارش کی کہ مجھے اسلام کے بارہ میں ایسی کافی، واضح نصیحت فرمادیجیے کہ آپ ﷺ کے بعد مجھے کسی اور سے کچھ پوچھنے کی ضرورت نہ ہو۔

آپ ﷺ نے فرمایا:

قُلْ آمَنْتُ بِاللَّهِ ثُمَّ اسْتَقِمْ (مسلم)

”اللہ پر ایمان لاؤ پھر اس پر جم جاؤ۔“



نصیحت : ۲

توحید اختیار کرو

حضرت ابن عباس رضی اللہ عنہما فرماتے ہیں کہ ایک دن میں آپ ﷺ کے پیچھے تھا، آپ ﷺ نے فرمایا: اے لڑکے! میں تمہیں چند کلمات سکھاتا ہوں۔ تو اللہ تعالیٰ (کے احکامات) کی حفاظت کر اللہ تعالیٰ تیری حفاظت فرمائے گا۔ تو اللہ (کے احکامات) کی حفاظت کر تو اسے اپنے سامنے پائے گا۔ جب تو سوال کرے تو اللہ سے سوال کر، اور جب تو مدد چاہے تو اللہ سے مدد مانگ، اور تو جان لے کہ اگر ساری امت اس بات پر جمع ہو جائے کہ وہ تجھے کسی چیز کا نفع پہنچائے تو وہ تجھے کسی چیز کا نفع نہیں پہنچا سکتی سوائے اس چیز کے جو اللہ تعالیٰ نے تیرے لئے لکھ دی ہے۔ اور اگر تمام لوگ اس بات پر متفق ہو جائیں کہ وہ تجھے کسی چیز کا نقصان پہنچائیں تو وہ تجھے نقصان نہیں پہنچا سکتے سوائے اس کے جو اللہ تعالیٰ نے تیرے لئے لکھ دیا ہے (یہی بات اٹل ہے کیونکہ) قلم اٹھائے گئے اور اوراق خشک ہو گئے۔ (ترمذی)

اور ترمذی کے علاوہ ایک اور روایت میں ہے کہ تو اللہ کو یاد رکھ تو اسے اپنے سامنے پائے گا۔ اور تو اللہ تعالیٰ کو فراموشی میں یاد رکھ اللہ تعالیٰ تجھے شدت میں یاد رکھے گا۔ اور تو جان لے کہ جو تجھ سے چوک گیا وہ تیرے نصیب میں نہیں تھا اور جو تجھے ملنا ہے وہ تجھ سے نہیں ملے گا (وہ مل کر رہے گا)۔ اور تو جان لے کہ بے شک صبر کے ساتھ مدد ہوتی ہے۔ تنگی کے ساتھ فراخی اور مشکل کے ساتھ آسانی ہوتی ہے۔



نصیحت : ۳

علم حاصل کرو

حضرت قبیصہ ؓ بن الخارق فرماتے ہیں کہ میں آنحضرت ﷺ کی خدمت میں حاضر ہوا۔ آپ ﷺ نے استفسار فرمایا: اے قبیصہ! کس لئے آئے ہو؟ میں نے عرض کیا میری عمر زیادہ ہو گئی ہے اور میری ہڈیاں کمزور ہو گئیں ہیں، میں آپ ﷺ کے پاس اس لئے آیا ہوں کہ آپ ﷺ مجھے وہ چیز سکھائیں جو اللہ تعالیٰ کے ہاں میرے لئے نافع ہو۔ آپ ﷺ نے فرمایا: اے قبیصہ! جب تو فجر کی نماز پڑھے تو تین مرتبہ یہ پڑھا کر سبحان اللہ العظیم وبحمدہ۔ تو جس پتھر، درخت اور ڈھیلے کے پاس سے گزرے گا وہ تیرے لئے استغفار کرے گا۔

اور اے قبیصہ تو یہ کہا کر:

اَللّٰهُمَّ اِنِّیْ اَسْتَلِکَ مِمَّا عِنْدَکَ وَاَفِضْ عَلَیْ مِنْ فَضْلِکَ، وَاَنْشُرْ عَلَیْ مِنْ رَحْمَتِکَ، وَاَنْزِلْ عَلَیْ مِنْ بَرَکَاتِکَ (مسند احمد)

”اے اللہ میں آپ سے اس چیز کا سوال کرتا ہوں جو آپ کے پاس ہے اور آپ مجھ پر اپنا فضل فرمائیں اور مجھ پر اپنی رحمت فرمائیں اور مجھ پر اپنی برکات نازل فرمائیں۔“

یہ وصیت طالب علم کی فضیلت پر دلالت کرتی ہے۔ حضرت ابوذر ؓ فرماتے ہیں کہ میں نے آپ ﷺ کو یہ فرماتے سنا: جو شخص علم کی تلاش میں کسی راستے پر چلتا ہے تو

اللہ تعالیٰ اس کے لئے جنت کا راستہ آسان فرما دیتے ہیں۔ اور فرشتے اس کے عمل سے خوش ہو کر اس کے لئے اپنے پر بچھاتے ہیں (یعنی اس کا احترام کرتے ہیں)۔ اور بے شک عالم کے لئے زمین و آسمان کی تمام چیزیں استغفار کرتی ہیں یہاں تک کہ پانی کی مچھلیاں بھی اس کے لئے دعائے مغفرت کرتی ہیں۔ اور عالم کی فضیلت عابد پر ایسی ہے جیسا کہ چاند کی فضیلت تمام ستاروں پر۔

اور بے شک علما انبیاء ﷺ کے وارث ہیں۔ اور انبیاء ﷺ درہم و دینار کا وارث نہیں بناتے بلکہ وہ علم کی میراث چھوڑتے ہیں۔ پس جس نے اس علم کو حاصل کیا اسے بڑا حصہ حاصل ہوا۔ (ابوداؤد)

حضرت صفوان بن مسال رحمہ اللہ فرماتے ہیں کہ میں آپ ﷺ کی خدمت میں حاضر تھا اور آپ ﷺ مسجد میں سرخ چادر پر بیٹھے ہوئے تھے۔ میں نے عرض کیا: یا رسول اللہ ﷺ! میں آپ کے پاس علم حاصل کرنے کے لئے آیا ہوں، آپ ﷺ نے فرمایا:

مَرْحَبًا بِطَالِبِ الْعِلْمِ، إِنَّ طَالِبَ الْعِلْمِ تَحْقُقُهُ الْمَلَائِكَةُ بِأَجْنِحَتِهَا، ثُمَّ يَرْكَبُ بَعْضُهُمْ بَعْضًا حَتَّى يَبْلُغُوا السَّمَاءَ الدُّنْيَا مِنْ مَحَبَّتِهِمْ لِمَا يَطْلُبُ (مسند احمد)

”طالب علم کو خوش آمدید! کیونکہ فرشتے طالب علم کو اپنے پروں کے جلو میں لے لیتے ہیں، اور وہ اس علم کی محبت کے سبب ایک دوسرے کے اوپر کھڑے ہو جاتے ہیں، حتیٰ کہ آسمان دنیا تک پہنچ جاتے ہیں۔

جناب ابو موسیٰ اشعری رحمہ اللہ سے مروی ہے کہ رسول اللہ ﷺ نے فرمایا: اللہ تعالیٰ نے جو علم و ہدایت دے کر مجھے مبعوث فرمایا اس کی مثال اس بارش کی سی ہے جو

برستی تو ساری زمین پر ہے مگر زمین کا جو ٹکڑا عمدہ ہوتا ہے پانی کو اپنے قلب و جگر میں جذب کر لیتا ہے، پھر اس سے طرح طرح کے چارے اور گھاس برآمد ہوتی ہے اور کچھ حصہ اس زمین کا ایسا ہوتا ہے جو بارش کے پانی کو اپنے اوپر روکے رکھنے کی صلاحیت رکھتا ہے (جس سے تالاب وغیرہ بنتے ہیں) اس کے ذریعے اللہ تعالیٰ لوگوں کو نفع پہنچاتا ہے کہ وہ اس کو پیتے ہیں، اپنی کھیتوں اور باغات وغیرہ کو سیراب کرتے ہیں اور ایک حصہ زمین کا ایسا بنجر اور اجاڑ ہے کہ نہ پانی اور پروک سکتا ہے نہ جذب کر سکتا ہے کہ گھاس وغیرہ ہی پیدا ہو۔ (گویا بارش اس پر ضائع ہوگئی) تاکہ نہ خود اسے فائدہ ہو نہ دوسرے کسی کو۔ ایسی ہی مثال اس شخص کی ہے جس نے میرے لائے ہوئے علم و ہدایت سے کچھ لیا، دین کی سوجھ بوجھ پیدا کی، اور تعلیم و تعلم کے ذریعے لوگوں کو نفع پہنچایا، اور یہ مثال اس شخص کے لیے بھی ہے جس نے علم و ہدایت کی طرف آنکھ اٹھا کر بھی نہ دیکھا اور نہ اللہ تعالیٰ کی اس ہدایت کو قبول کیا جو مجھے دے کر مبعوث کیا گیا۔

(مسلم)



نصیحت : ۴

مظلوم کی فریادرسی کیا کرو

حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا:

المسلم اخو المسلم، لا يظلمه ولا يسلّمه، من كان في
حاجة اخيه كان الله في حاجته، ومن فرج عن مسلم كربة
فرج الله عنه بها كربة من كريب يوم القيامة، ومن ستر مسلما
ستره الله يوم القيامة

”مسلمان مسلمان کا بھائی ہے نہ اس پر ظلم کرتا ہے اور نہ ظلم کے لئے کسی
کے سپرد کرتا ہے۔ جو اپنے بھائی کی حاجت پوری کرے گا اللہ تعالیٰ اس
کی حاجت پوری کرے گا۔ اور جس نے اپنے مسلمان بھائی کی مصیبت
کو دور کیا اللہ تعالیٰ اس کی قیامت کی مصیبتوں میں سے مصیبت کو دور
کرے گا۔ اور جو کسی مسلمان کی پردہ پوشی کرے گا اللہ تعالیٰ اس کی
قیامت کے دن پردہ پوشی فرمائیں گے۔“

اور حضرت ابو ہریرہ رضی اللہ عنہ سے روایت ہے کہ نبی کریم ﷺ نے فرمایا:

جس نے کسی مسلمان کی دنیاوی مصیبتوں میں سے کسی مصیبت کو دور کیا اللہ تعالیٰ
اس کی قیامت کی مصیبتوں میں سے مصیبت کو دور کرے گا۔ اور جس نے کسی مشکل زدہ
پر آسانی کی اللہ تعالیٰ اس کے لئے دنیا و آخرت میں آسانی فرمائیں گے۔ اور جس نے

کسی مسلمان کی پردہ پوشی کی تو اللہ تعالیٰ اس کی دنیا و آخرت میں پردہ پوشی فرمائیں گے۔ جب تک بندہ اپنے بھائی کی مدد میں لگا رہتا ہے اللہ تعالیٰ اس کی مدد میں لگا رہتا ہے۔ اور جو شخص حصولِ علم کے راستے پر چلا تو اللہ تعالیٰ اس کا جنت کا راستہ آسان کریں گے۔ اور اللہ کے گھروں (مساجد) میں سے کسی گھر میں جب کوئی قوم جمع ہو کر اللہ تعالیٰ کی کتاب کی تلاوت کرتی ہے یا اس کی آپس میں ایک دوسرے کو تعلیم دیتی ہے تو ان پر سکینہ نازل ہوتا ہے اور ان کو رحمت ڈھانپ لیتی ہے اور انہیں ملائکہ گھیر لیتے ہیں اور اللہ تعالیٰ ان کا تذکرہ ان کے سامنے کرتے ہیں جو اس کے سامنے ہوتے ہیں۔ اور جس کے عمل نے اسے پست کر دیا اس کا نسب اسے اونچا نہیں کر سکے گا۔



نصیحت : ۵

اللہ تعالیٰ کو سجدے کیا کرو

حضرت معاذ بن طلحہ رضی اللہ عنہ فرماتے ہیں: میں رسول اللہ ﷺ کے غلام حضرت ثولان رضی اللہ عنہ سے ملا۔

میں نے کہا: مجھے ایسے عمل کے بارے میں بتائیے کہ میں اس پر عمل کروں تو اللہ تعالیٰ مجھے جنت میں داخل فرمادیں یا میں نے کہا مجھے اللہ کے محبوب ترین عمل کے بارے میں بتائیے۔

وہ خاموش رہے میں نے پھر پوچھا: وہ پھر خاموش رہے۔ میں نے تیسری مرتبہ پھر پوچھا:

تو انہوں نے فرمایا: میں نے یہ سوال رسول اللہ ﷺ سے پوچھا تو آپ ﷺ نے فرمایا تھا کہ کثرتِ سجدہ کو لازم پکڑو اس لئے کہ تیرے سجدے کے بدلے میں اللہ تعالیٰ تیرا ایک درجہ بلند فرمائیں گے اور تیرا ایک گناہ معاف فرمائیں گے۔ (مسلم)

حضرت عبادہ بن صامت رضی اللہ عنہ سے روایت ہے کہ انہوں نے رسول اللہ ﷺ کو یہ فرماتے سنا:

جو بندہ بھی سجدہ کرتا ہے تو اللہ تعالیٰ اس کے لئے اس سجدہ کی وجہ سے ایک نیکی لکھ دیتے ہیں اور ایک گناہ معاف فرمادیتے ہیں اور ایک درجہ بلند فرمادیتے ہیں پس تم کثرت سے سجدے کیا کرو۔ (ابن ماجہ)

حضرت حذیفہ ؓ سے روایت ہے کہ رسول اللہ ﷺ نے فرمایا:
 وما من حالة يكون العبد عليها احب الى الله من ان يراه
 ساجدا يعفر وجهه في الله
 ”بندے کی کوئی بھی حالت اللہ کے نزدیک اس سے زیادہ محبوب نہیں کہ وہ
 اپنے بندے کو سجدے کی حالت میں دیکھے کہ وہ بندہ اپنے چہرے کو (ذلت
 کے ساتھ خشوع و خضوع کا مظاہرہ کرتے ہوئے) مٹی میں ملا رہا ہو۔“
 (طبرانی فی الاوسط)



نصیحت: ۶

صدقہ دیا کرو

حضرت کعب بن عجرہ ؓ سے روایت ہے کہ رسول اللہ ﷺ نے فرمایا:
اے کعب ابن عجرہ! جنت میں وہ گوشت اور خون داخل نہ ہوگا۔ جس کی پرورش
مال حرام سے ہوئی ہو آگ ہی اس کے لئے بہتر ہے۔ اے کعب بن عجرہ! لوگ
دو طرح سے دنیا سے رخصت ہوتے ہیں۔

① کچھ جانے والے اپنے نفس کو چھڑانے اور آزاد کرانے والے ہیں۔

② کچھ جانے والے ایسے ہیں جو اپنے نفس کو قید کرنے والے ہیں۔ اے کعب بن
عجرہ ؓ نماز اللہ کے قرب کا ذریعہ ہے۔ اور روزہ گناہوں سے بچنے کے لئے
ڈھال ہے اور صدقہ گناہ کو ایسے مٹاتا ہے جیسا کہ پانی آگ کو بجھاتا ہے۔

(ابن حبان)

حضرت معاذ بن جبل ؓ سے روایت ہے کہ میں ایک سفر میں نبی کریم ﷺ
کے ساتھ تھا، پھر آپ ﷺ نے ایک حدیث نقل فرمائی جس میں یہ بھی فرمایا! کیا میں
تمہیں خیر کے دروازوں کے بارہ میں نہ بتاؤں؟ میں نے کہا کیوں نہیں یا رسول
اللہ ﷺ! آپ نے فرمایا روزہ گناہوں کے لئے ڈھال ہے اور صدقہ گناہوں کو ایسے
مٹاتا ہے جیسے پانی آگ کو بجھاتا ہے۔ (ترمذی)

حضرت عقبہ بن عامر ؓ سے مروی ہے کہ آپ ﷺ نے فرمایا!

ان الصدقة لتطفی عن اهلها حرا القبور، وانما يستظل

المؤمن يوم القيامة في ظل صدقته

(اعبرجه الطبرانی فی الکبیر و البیہقی)

”بے شک صدقہ مصدقین سے قبروں کی گرمی کو ختم کرتا ہے۔ اور مومن

قیامت کے دن اپنے صدقے کے سایہ میں سایہ حاصل کرے گا۔“

حضرت میمونہ بنت سعد رضی اللہ عنہا نے عرض کیا یا رسول اللہ ﷺ ہمیں صدقہ کے بارے میں بتائیے۔ رسول اللہ ﷺ نے فرمایا بے شک صدقہ کرنے والے شخص کے لئے آگ سے پردہ ہے جو ثواب کی نیت رکھے اور اس سے اللہ تعالیٰ کی رضا حاصل کرے۔ (طبرانی)

حضرت عمر رضی اللہ عنہ فرماتے ہیں کہ ایک مرتبہ حضور ﷺ نے صدقہ کرنے کا حکم فرمایا اتفاقاً اس زمانہ میں میرے پاس کچھ مال موجود تھا۔ میں نے کہا آج میرے پاس اتفاق سے مال موجود ہے اگر میں حضرت ابوبکر رضی اللہ عنہ سے کبھی بھی بڑھ سکتا ہوں تو آج بڑھ جاؤں گا۔ یہ سوچ کر خوشی خوشی میں گھر گیا اور جو کچھ بھی گھر میں موجود تھا اس میں سے آدھا لے آیا۔ حضور ﷺ نے فرمایا کہ گھر والوں کے لیے کیا چھوڑا؟ میں نے عرض کیا چھوڑ آیا۔ حضور ﷺ نے فرمایا: آخر کیا چھوڑ آئے۔ میں نے عرض کیا آدھا چھوڑ آیا۔ اور حضرت ابوبکر صدیق رضی اللہ عنہ جو کچھ رکھا تھا سب لے آئے۔ حضور ﷺ نے فرمایا ابوبکر گھر والوں کے لیے کیا چھوڑا۔ انہوں نے فرمایا ان کے لیے اللہ اور اس کے رسول ﷺ کو چھوڑ آیا یعنی اللہ اور اس کے رسول پاک ﷺ کے نام کی برکت، ان کی رضا اور خوشنودی چھوڑ آیا ہوں۔ حضرت عمر رضی اللہ عنہ کہتے ہیں۔ میں نے کہا حضرت ابوبکر صدیق رضی اللہ عنہ سے کبھی نہیں بڑھ سکتا۔

نصیحت : ۷

چاشت کی دو رکعتیں پڑھو
اور ہر مہینہ میں تین دن کے روزے رکھو

حضرت ابو ہریرہ ؓ نے فرمایا! مجھے میرے دوست نے نصیحت کی کہ میں ہر ماہ میں تین دن روزے رکھوں اور چاشت کی دو رکعتیں پڑھوں اور سونے سے پہلے وتر پڑھوں۔ (متفق علیہ)

حضرت ابن خزمہ ؓ سے یہ روایت ان الفاظ کے ساتھ مروی ہے! مجھے میرے دوست نے تین چیزوں کی نصیحت کی کہ میں انہیں نہ چھوڑوں۔ یہ کہ میں وتر سے پہلے نہ سوؤں اور یہ کہ میں چاشت کی دو رکعتیں نہ چھوڑوں بے شک یہ عبادت گزاروں کی نماز ہے اور ہر ماہ میں تین روزے رکھنا نہ چھوڑوں۔

حضرت عبداللہ بن عمرو بن العاص ؓ سے مروی ہے کہ رسول اللہ ﷺ نے فرمایا!

صوم ثلاثة ايام من كل شهر صوم الدهر كله (بخاری، مسلم)

”ہر ماہ میں تین روزے رکھنا ہمیشہ روزے رکھنا ہے۔“

حضرت ابو ذر ؓ سے روایت ہے کہ نبی کریم ﷺ نے فرمایا!

”تم میں سے ہر ایک شخص صبح کے وقت اپنے ہر عضو کی طرف سے صدقہ کیا کرے۔ پسہر تیج صدقہ ہے، ہر تحمید صدقہ ہے، ہر تہلیل صدقہ ہے، ہر تکبیر صدقہ ہے، امر بالمعروف صدقہ ہے، نہی عن المنکر صدقہ ہے اور ان سب کی طرف سے چاشت کی

دور کتیں کافی ہیں۔ (مسلم)

حضرت ابو ذر رضی اللہ عنہ سے روایت ہے کہ نبی کریم ﷺ نے فرمایا:
جس نے ہر ماہ کے تین دن کے روزے رکھے اس نے تمام زمانے کے روزے
رکھے اللہ تعالیٰ نے اس بات کی تصدیق اپنی کتاب میں نازل فرمائی ہے۔
مَنْ جَاءَ بِالْحَسَنَةِ فَلَهُ عَشْرُ امْتَالِهَاتٍ [سورة الانعام: ۱۶۰]

حضرت عبداللہ بن عمر رضی اللہ عنہ سے روایت ہے کہ ایک آدمی نے نبی کریم ﷺ سے
روزوں کے بارے میں سوال کیا تو آپ ﷺ نے فرمایا تم ایام بیض کو لازم پکڑو یعنی ہر
ماہ تین تین دن (یعنی ۱۳، ۱۴، ۱۵ اقمری تاریخ کو)۔ (طبرانی فی الاوسط)

حضرت جریر رضی اللہ عنہ سے روایت ہے کہ نبی کریم ﷺ نے فرمایا ہر ماہ میں سے تین
دن کے روزے رکھنا تمام زمانے کے روزے رکھنا ہے۔ یعنی ایام بیض کا تیرھویں
چودھویں اور پندرھویں کی صبح کا۔ (نسائی)

حضرت عبداللہ بن عباس رضی اللہ عنہ بیان کرتے ہیں:

كان رسول الله صلى الله عليه وسلم لا يفطر ايام البيض في
حضر ولا سفر

”رسول اللہ ﷺ نے ایام بیض کے روزے نہ کبھی حضر میں ترک فرماتے
اور نہ کبھی سفر میں۔“



نصیحت : ۸

صلوة التسبیح پڑھو

حضور اکرم ﷺ نے ایک مرتبہ اپنے چچا حضرت عباس رضی اللہ عنہ سے فرمایا:

اے عباس! اے میرے چچا میں تمہیں ایک عطیہ دوں؟ ایک بخشش کروں، ایک چیز بتاؤں؟ تمہیں دس چیزوں کا مالک بناؤں؟ جب تم اس کام کو کرو گے تو حق تعالیٰ شانہ تمہارے سب گناہ پہلے اور پچھلے، پرانے اور نئے، غلطی سے کیے ہوئے اور جان بوجھ کر کیے ہوئے، چھوٹے اور بڑے، چھپ کر کیے ہوئے اور کھلم کھلا کیے ہوئے سب ہی معاف فرمادیں گے۔ وہ کام یہ ہے کہ چار رکعت نفل (صلوۃ التسخیر کی نیت باندھ کر) پڑھو۔ اور ہر رکعت میں جب الحمد للہ اور سورۃ پڑھ چکو تو رکوع سے پہلے سبحان اللہ والحمد للہ لا الہ الا اللہ واللہ اکبر پندرہ مرتبہ پڑھو، پھر جب رکوع کرو تو دس مرتبہ اس میں پڑھو سبحان اللہ والحمد للہ لا الہ الا اللہ واللہ اکبر پھر جب رکوع سے کھڑے ہو تو دس مرتبہ پڑھو پھر سجدہ کرو تو دس مرتبہ اس میں پڑھو پھر سجدے سے اٹھ کر بیٹھو تو دس مرتبہ اس میں پڑھو پھر جب دوسرے سجدہ میں جاؤ تو دس مرتبہ اس میں پڑھو پھر جب دوسرے سجدہ سے اٹھو تو دوسری رکعت میں کھڑے ہونے سے پہلے بیٹھ کر دس مرتبہ پڑھو۔ ان سب کی میزان چمکتی ہوئی۔ اسی طرح ہر رکعت میں چمکتی ہوئی (۷۵) دفعہ ہوگا اگر ممکن ہو سکے تو روزانہ ایک مرتبہ اس نماز کو پڑھ لیا کرو۔ یہ نہ ہو سکے تو ہر جمعہ کو ایک مرتبہ پڑھ لیا کرو یہ بھی نہ ہو سکے تو مہینہ میں ایک مرتبہ پڑھ لیا کرو۔ یہ بھی نہ ہو سکے تو ہر سال میں ایک مرتبہ پڑھ لیا کرو۔ یہ بھی نہ ہو سکے تو عمر بھر میں ایک مرتبہ تو پڑھ ہی لو۔ (ابوداؤد)

نصیحت : ۹

اللہ تعالیٰ سے عافیت کا سوال کرو

حضرت ابو الفضل ؓ العباس بن عبدالمطلب فرماتے ہیں کہ میں نے رسول اللہ ﷺ سے عرض کیا اے اللہ کے رسول ﷺ! مجھے کوئی ایسی چیز تعلیم کریں جس کا میں اللہ تعالیٰ سے سوال کروں۔ آپ ﷺ نے فرمایا: اللہ تعالیٰ سے عافیت کا سوال کرو۔ میں چند دن ٹھہرنے کے بعد پھر دوبارہ خدمت میں حاضر ہوا اور عرض کی۔ اے اللہ کے رسول ﷺ مجھے کوئی ایسی چیز سکھائیں جس کا میں اللہ سے سوال کروں! آپ ﷺ نے فرمایا:

یا عباس یا عَم رسول اللہ ، سلوا اللہ العافیۃ فی الدنیا
والاخرۃ

”اے عباس اے اللہ کے رسول ﷺ کے چچا اللہ تعالیٰ سے دنیا اور آخرت کی عافیت کا سوال کیا کرو۔“ (ترمذی)

ہم یہاں چند مسنون دعائیں ذکر کرتے ہیں جو آپ ﷺ سے منقول ہیں اور آپ ﷺ نے اپنے صحابہ ؓ کو سکھائی ہیں۔

حضرت ابن عمر ؓ سے مروی ہے کہ بہت کم ایسا ہوا کہ آپ ﷺ مجلس سے کھڑے ہوئے ہوں اور یہ دعائیں اپنے صحابہ ؓ کے لیے نہ مانگی ہوں۔ دعا:
اَللّٰهُمَّ اَفِیْسمَ لَنَا مِنْ خَشِیْتِكَ مَا یَحُوْلُ بَیْنَنَا وَبَیْنَ مَعَاصِیْكَ

وَمِنْ طَاعَتِكَ مَا تَبْلُغُنَا بِهِ جَنَّتِكَ وَمِنَ الْيَقِينِ مَا تُهَوِّنُ بِهِ عَلَيْنَا
مَصَائِبَ الدُّنْيَا، اَللّٰهُمَّ مَتِّعْنَا بِاَسْمَاعِنَا وَاَبْصَارِنَا وَقُوَّتِنَا مَا
اَحْيَيْنَا وَاَجْعَلْهُ الْوَارِثَ مِنَّا، وَاَجْعَلْ ثَارَنَا عَلَى مَنْ ظَلَمْنَا،
وَاَنْصُرْنَا عَلَى مَنْ عَادَانَا وَلَا تَجْعَلْ مُصِيبَتَنَا فِي دِينِنَا،
وَلَا تَجْعَلِ الدُّنْيَا اَكْبَرَهُمَّنَّا وَلَا مَبْلَغَ عِلْمِنَا، وَلَا تُسَلِّطْ عَلَيْنَا مَنْ
لَّا يَرْحَمُنَا (اخرجه الترمذی)

”اے اللہ ہمیں اپنا اتنا خوف عطا فرما جو ہمارے اور آپ کی نافرمانی
کے درمیان حائل ہو جائے، اور اپنی اتنی اطاعت عطا فرما جو ہمیں آپ
کی جنت تک پہنچا دے، اور ایسا یقین عطا فرما جس کے سبب دنیا کے
مصائب ہمارے لئے آسان ہو جائیں، اے اللہ! آپ ہمیں ہماری
سماعت، بصارت اور ہماری قوت سے فائدہ عطا فرمائیے، جب تک
آپ ہمیں زندہ رکھیں اور اے اللہ تو اس کو ہمارا وارث بنا اور جو ہم پر ظلم
کرے تو ہمارے خون کا بدلہ اس پر لازم کر دے اور اس شخص کے مقابلہ
میں ہماری مدد فرما جو ہمارے ساتھ دشمنی رکھے اور دنیا کو ہمارا مقصد عظیم
نہ بنا اور نہ ہی مقصود علم اور ہم پر کسی ظالم کو مسلط نہ فرما۔“

حضرت ابو ہریرہ رضی اللہ عنہ سے مروی ہے کہ آنحضرت ﷺ نے ارشاد فرمایا:

من سره ان يستجيب الله له عند الشدائد والكرب فليكثر
الدعاء في الرخاء (ترمذی)

”جو شخص یہ چاہتا ہے کہ اللہ تعالیٰ سختی اور تکلیف کے وقت اس کی دعا
قبول فرمائیں تو اس کو چاہیے کہ وہ فراخی میں کثرت سے دعا کرے۔“

حضرت ابن مسعود رضی اللہ عنہ فرماتے ہیں کہ آپ ﷺ یہ دعا کیا کرتے تھے۔
 اَللّٰهُمَّ اِنِّیْ اَسْئَلُكَ الْهُدٰی وَالتَّقٰی وَالعَفَافَ وَالْغِنٰی
 ”اے اللہ میں تجھ سے ہدایت، تقویٰ، پاک دامنی اور غنی کا سوال کرتا
 ہوں۔“ (مسلم)

حضرت طارق بن اشیم الانجلی صحابی رضی اللہ عنہ فرماتے ہیں:
 جب کوئی آدمی مسلمان ہوتا تو آپ ﷺ اسے نماز سکھاتے پھر اسے حکم دیتے
 کہ وہ یہ دعا کرے:

اَللّٰهُمَّ اغْفِرْ لِّیْ وَارْحَمْنِیْ وَاهْدِنِیْ وَعَافِنِیْ ، وَارْزُقْنِیْ (مسلم)
 ”اے اللہ میری مغفرت فرما، مجھ پر رحم فرما، مجھے ہدایت عطا فرما، مجھے
 پاک دامنی عطا فرما اور مجھے رزق عطا فرما۔“

ایک اور روایت میں حضرت طارق بن اشیم الانجلی رضی اللہ عنہ فرماتے ہیں کہ
 آنحضرت ﷺ کے پاس ایک آدمی آیا اور اس نے کہا:

یا رسول اللہ ﷺ جب میں دعا کروں تو کیا کہوں؟ تو میں نے سنا کہ آپ ﷺ
 نے ارشاد فرمایا: یہ دعا کر

اَللّٰهُمَّ اغْفِرْ لِّیْ وَارْحَمْنِیْ وَعَافِنِیْ وَارْزُقْنِیْ (مسلم)
 ”اے اللہ میری مغفرت فرما، مجھ پر رحم فرما، مجھے پاک دامنی عطا فرما
 اور مجھے رزق عطا فرما۔“

پھر فرمایا اس لئے کہ اس دعا میں تیرے لئے دنیا و آخرت دونوں جمع ہو جائیں گی۔
 حضرت ابو ہریرہ رضی اللہ عنہ سے مروی ہے کہ آپ ﷺ یہ دعا فرمایا کرتے تھے اے
 اللہ میرے دین کی اصلاح فرما جس میں میرے معاملے کی عزت ہے اور میری دنیا کی

اصلاح فرما جس میں میرا رزق ہے اور میری آخرت کی اصلاح فرما جس میں مجھے لوٹنا ہے اور میری بھلائی کے لئے میری عمر کو زیادہ فرما اور موت کو ہر شر سے میرے لئے آسان بنا دے۔ (مسلم)

حضرت ابوامامہ ؓ فرماتے ہیں کہ آپ ﷺ نے بہت سی دعائیں فرمائیں ہمیں ان میں سے کچھ بھی یاد نہیں رہیں۔ ہم نے عرض کیا یا رسول اللہ ﷺ آپ نے بہت زیادہ دعائیں تعلیم فرمائیں ہمیں ان میں سے کچھ بھی یاد نہیں رہیں۔ آپ نے ارشاد فرمایا: کیا میں تمہیں ایسی دعا نہ بتا دوں جو ان سب کی جامع ہو؟

اور آپ ﷺ نے ارشاد فرمایا: یہ دعا کیا کرو:

اَللّٰهُمَّ اَسْئَلُكَ مِنْ خَيْرِ مَا سَأَلَكَ مِنْهُ نَبِيُّكَ مُحَمَّدٌ صَلَّى اللّٰهُ عَلَيْهِ وَسَلَّمَ، اَعُوْذُ بِكَ مِنْ شَرِّ مَا اسْتَعَاذَ مِنْهُ نَبِيُّكَ مُحَمَّدٌ صَلَّى اللّٰهُ عَلَيْهِ وَسَلَّمَ وَاَنْتَ الْمُسْتَعَانُ وَعَلَيْكَ الْبَلَاغُ وَلَا حَوْلَ وَلَا قُوَّةَ اِلَّا بِاللّٰهِ (ترمذی)

”اے اللہ! میں آپ سے اس بھلائی کا سوال کرتا ہوں جو آپ کے نبیؐ نے آپ سے مانگی اور میں آپ کی ہر اس شر سے پناہ مانگتا ہوں جس سے تیرے نبیؐ نے پناہ مانگی۔ تجھ سے ہی مدد چاہی جاتی ہے، تیری طرف ہی پر لوٹنا ہے۔ اور نہیں ہے کوئی جائے پناہ اور نہ کوئی قوت ماسوائے اللہ تعالیٰ کے۔“

انس بن مالک ؓ بیان کرتے ہیں کہ رسول اللہ ﷺ یوں دعا فرمایا کرتے تھے:

((اَللّٰهُمَّ اِنِّیْ اَعُوْذُ بِكَ مِنَ الْعِجْزِ وَالْكَسَلِ وَالْجُبْنِ وَالْهَرَمِ وَالْبَخْلِ وَاَعُوْذُ بِكَ مِنْ عَذَابِ الْقَبْرِ وَاَعُوْذُ بِكَ مِنْ فِتْنَةِ الْمَحْيَا

وَالْمَمَاتِ وَفِي رَوَايَةٍ وَضَلَعِ الدِّينِ وَغَلَبَةِ الرِّجَالِ))

”اے اللہ! میں تجھ سے عاجز ہو جانے اور سستی و کاہلی اور بزدلی، نیز بڑھاپے اور بخل سے پناہ چاہتا ہوں۔ اور عذاب قبر، نیز موت و زندگی کے فتنوں سے بھی تیری پناہ چاہتا ہوں اور ایک روایت میں قرض کی شدت اور لوگوں کے حاوی آ جانے سے پناہ کی طلب بھی مذکور ہے!“

(مسلم)



نصیحت : ۱۰

روزے رکھا کرو

حضرت ابو امامہ ؓ فرماتے ہیں کہ میں نے عرض کیا یا رسول اللہ ﷺ! مجھے کسی عمل کا حکم کیجئے۔ آپ ﷺ نے ارشاد فرمایا:

عليك بالصوم، فانه لا بدل له

”تمہارے لئے ضروری ہے کہ تم روزے رکھو! کیونکہ اس کا کوئی بدل نہیں۔“

میں نے عرض کیا!

یا رسول اللہ ﷺ مجھے کسی عمل کا حکم دیجئے۔ آپ ﷺ نے فرمایا
”تمہارے لئے ضروری ہے کہ تم روزے رکھو اس لئے کہ بے شک اس کا کوئی بدل نہیں۔“

میں نے پھر عرض کیا یا رسول اللہ ﷺ مجھے کسی عمل کا حکم کیجئے آپ ﷺ نے ارشاد فرمایا:

”تمہارے لئے ضروری ہے کہ تم روزے رکھو اس لئے کہ بے شک اس

کا کوئی بدل نہیں۔“ (نسائی)

ایک روایت میں حضرت ابو امامہ ؓ فرماتے ہیں کہ میں آنحضرت ﷺ کی خدمت میں حاضر ہوا اور میں نے عرض کیا: مجھے کسی نافع کام کا حکم کیجئے آپ ﷺ نے

فرمایا: ”روزہ رکھو کیونکہ اس کا کوئی مثل نہیں۔“ (نسائی)

جب کہ ایک روایت میں حضرت ابو امامہ ؓ فرماتے ہیں کہ میں نے عرض کیا یا رسول اللہ ﷺ: مجھے کسی ایسے عمل کا حکم کیجئے جس کے ذریعے میں جنت میں داخل ہو جاؤں۔ آپ ﷺ نے ارشاد فرمایا:

”تمہارے لئے ضروری ہے کہ تم روزے رکھا کرو! اس لئے کہ اس کا کوئی مثل نہیں۔“ (ابن حبان)

پس حضرت ابو امامہ ؓ کے گھر میں دن کے وقت کبھی دھواں نہیں دیکھا گیا۔ مگر یہ کہ کوئی مہمان آ جاتا۔

ہمیں مذکورہ ذیل حدیث میں بھی غور کرنا چاہئے۔

حضرت ابو سعید ؓ فرماتے ہیں کہ آپ ﷺ نے ارشاد فرمایا:

ما من عبد يصوم ومافى سبيل الله تعالى الا باعد الله بذلك

اليوم وجهه عن النار سبعين خريفاً (بخاری)

”جو شخص بھی ایک دن کا روزہ رکھتا ہے یا ایک دن اس کے راستے میں

جہاد کرتا ہے۔ اللہ تعالیٰ اس کو اس دن جہنم سے ستر (۷۰) سال (کی

مسافت کے بقدر) دور کر دیتا ہے۔“

حضرت ابو ہریرہ ؓ سے مروی ہے کہ رسول اللہ ﷺ نے فرمایا: اللہ تعالیٰ

فرماتے ہیں: کہ آدمی کا ہر عمل روزہ کے سوا اس کے لیے ہے کیونکہ روزہ میرے لیے

ہے لہذا میں اس کا خصوصی بدلہ دوں گا۔ اور وہ بمنزلہ ڈھال کے ہے۔ لہذا تم میں سے

جس دن کسی کا روزہ ہو تو اسے چاہیے کہ بیہودہ اور فحش کلام سے بچے، ہنگامہ آرائی نہ

کرے، کوئی دوسرا گالی بکے یا آمادہ فساد ہو تو اسے کہہ دے کہ میں روزے سے ہوں۔

اس ذات کی قسم جس کے قبضہ میں محمد ﷺ کی جان ہے روزہ دار کے منہ کی بدبو کی قدر اللہ تعالیٰ کے نزدیک مشک کی خوشبو سے زیادہ ہے۔ روزہ دار کو دو طرح کی فرحت حاصل ہوگی۔ افطار کے وقت ایک فرحت حاصل ہوگی اور جب قیامت میں اپنے رب سے ملے گا تو روزہ کی وجہ سے وہاں بھی فرحت حاصل ہوگی۔ (بخاری، مسلم)

بخاری کی ایک روایت میں یہ بھی ہے کہ اللہ تعالیٰ فرماتے ہیں: اس نے اپنی بھوک پیاس اور نفسانی خواہشات میری خاطر ترک کر دیں اور میرے لیے روزہ رکھا۔ میں ہی اس کا (خصوصی) بدلہ دوں گا، عام نیکی کا بدلہ دس گنا ہوتا ہے۔

مسلم کی روایت میں یوں ہے کہ آدمی کے ہر عمل کا بدلہ بڑھا چڑھا کر ملتا ہے نیکی کا بدلہ دس گنا سے سات سو گنا تک ہوگا (لیکن روزہ ایسی نیکی ہے جس کے متعلق) اللہ تعالیٰ فرماتا ہے کہ روزہ وہ تو میرے لیے خاص ہے اور میں ہی اس کا (خصوصی) بدلہ دوں گا۔ کیونکہ اس نے اپنی خواہشات اور کھانا پینا میری خاطر ترک کر دیا۔ روزہ دار کو دو وقت فرحت نصیب ہوتی ہے ایک روزہ افطار کے وقت اور دوسری فرحت اپنے رب سے ملاقات کے وقت۔

روزہ کی وجہ سے منہ میں پیدا ہونے والی بدبو کی قدر اللہ تعالیٰ کے نزدیک مشک کی خوشبو سے بھی زیادہ ہے۔



نصیحت : ۱۱

توبہ کرتے رہا کرو

حضرت اغر بن یسار المزنی ؓ سے مروی ہے کہ آپ ﷺ نے ارشاد فرمایا:
یا ایہا الناس تو بوا الی اللہ واستغفروہ، فانی اتوب فی الیوم
مائة مرة (مسلم)

”اے لوگو توبہ اور استغفار کرتے رہا کرو! بے شک میں ایک دن میں
سو (۱۰۰) مرتبہ توبہ کرتا ہوں۔“

حضرت ابو ہریرہ ؓ فرماتے ہیں کہ میں نے آنحضرت ﷺ کو یہ فرماتے سنا:
واللہ انی لاستغفر اللہ واتوب الیہ فی الیوم اکثر من سبعین
مرة (بخاری)

”اللہ کی قسم! بے شک میں ایک دن میں (۷۰) ستر مرتبہ سے زیادہ اللہ
تعالیٰ سے توبہ اور استغفار کرتا ہوں۔“

حضرت ابو حمزہ انس بن مالک الانصاری ؓ جو کہ آپ ﷺ کے خادم تھے
ان سے مروی ہے کہ آپ ﷺ نے ارشاد فرمایا: اللہ تعالیٰ اپنے بندے کی توبہ سے اس
شخص کی بہ نسبت زیادہ خوش ہوتے ہیں جس کا تم میں سے اونٹ گم ہو جائے اور پھر بے
آب و گیاہ چٹیل میدان میں مل جائے۔ (بخاری و مسلم)

مسلم شریف کی ایک روایت میں ہے کہ اللہ تعالیٰ اپنے بندے کی توبہ سے اس

شخص کی بہ نسبت زیادہ خوش ہوتے ہیں جو تم میں سے سواری پر بے آب و گیاہ چٹیل میدان میں تھا اور پھر اس کی سواری گم ہو گئی اور اس پر اس کے کھانے پینے کا سامان لدا ہوا تھا۔ حتیٰ کہ یہ شخص اپنی سواری سے مایوس ہو کر درخت کے سائے میں اس سے ٹیک لگا کر بیٹھ گیا پس اچانک اس کی سواری اس کے پاس کھڑی تھی اس نے اس کو لگام سے پکڑا پھر خوشی کی شدت کی وجہ سے کہا ”اے اللہ تو میرا بندہ ہے اور میں تیرا خدا ہوں۔ بلاشبہ اس نے خوشی کی شدت کی وجہ سے غلطی کی۔ (مسلم)

حضرت ابو موسیٰ اشعریؓ سے مروی ہے کہ آپ ﷺ نے ارشاد فرمایا:

ان الله تعالى يسط يدہ باللیل یتوب مسی النہار، ویسط یدہ بالنہار لیتوب مسی اللیل، حتی تطلع الشمس من مغربہ (مسلم)

”بے شک اللہ تعالیٰ رات کے وقت اپنا ہاتھ پھیلاتے ہیں تاکہ دن میں گناہ کرنے والا شخص توبہ کر لے۔ اور دن میں اپنا ہاتھ پھیلاتے ہیں تاکہ رات میں گناہ کرنے والا شخص توبہ کر لے۔ یہاں تک کہ سورج مغرب سے طلوع ہو جائے گا (اور اللہ تعالیٰ یونہی کرتے رہیں گے)۔“

حضرت ابوسعید بن مالک بن سنان خدریؓ سے مروی ہے کہ نبی کریم ﷺ نے فرمایا تم سے پہلی گزرنے والی اقوام کے کسی شخص نے نانوے آدمی قتل کیے۔ اور لوگوں سے پوچھا اس زمانہ میں روئے ہستی پر کون بہت بڑا عالم فاضل ہے؟ لوگوں نے ایک راہب کے متعلق بتایا، وہ اس کے پاس گیا اور پوچھا کہ میں نانوے آدمی قتل کر چکا ہوں کیا میرے لیے توبہ کی گنجائش ہے؟ راہب نے کہا نہیں۔ اس نے راہب کو قتل کر دیا اور مقتولین کی تعداد پوری سو ہو گئی۔ پھر پوچھا روئے زمین پر اب کون عالم ہے؟ تو اسے ایک عالم کا پتہ بتایا گیا وہ ان کے پاس گیا اور کہا کہ میں سو افراد قتل کر چکا ہوں کیا میری

توبہ کی کوئی صورت ہے؟ عالم نے کہا کیوں نہیں۔ تمہارے اور تمہاری توبہ کے درمیان کوئی رکاوٹ نہیں۔ تم فلاں جگہ چلے جاؤ! وہاں اللہ کے کچھ بندے ہیں جو اللہ تعالیٰ کی عبادت میں مصروف رہتے ہیں تم بھی ان کے ساتھ اللہ کی عبادت میں مصروف ہو جاؤ اور اپنے وطن لوٹنے کا خیال دل سے نکال دو کہ وہ سرزمین بدی کا گہوارہ ہے۔ وہ شخص بتائے ہوئے پتہ پر روانہ ہو گیا۔ اور راہ ہی میں تھا کہ موت آ گئی۔ اب رحمت و عذاب کے فرشتوں میں باہم تنازع ہوا کہ اس کی روح کون قبض کرے۔ ملائکہ رحمت کا کہتا تھا کہ یہ دل سے توبہ کر کے اور خدا سے لولگا کر آیا تھا۔ مگر فرشتگان عذاب کہہ رہے تھے کہ اس نے تو زندگی بھر نام کو بھی کوئی نیکی نہیں کی۔ اس تنازعہ کا فیصلہ کرنے کے لیے ایک فرشتہ خوبصورت آدمی کی شکل میں ان کے پاس آیا جس کو انہوں نے ثالث مان لیا۔ تو اس نے کہا زمین کی پیمائش کرو! یہ جس زمین کے قریب ہوا نہیں میں اس کا شمار کر لو۔

زمین کی پیمائش کی گئی تو نیک لوگوں سے اس کا فاصلہ قریب نکلا لہذا فرشتگان رحمت اس کی روح لے گئے۔

صحیح کی ایک روایت میں ہے کہ نیک لوگوں کی طرف اس کا فاصلہ بقدر ایک بالشت قریب نکلا۔ اس لیے اس کو بھی ان ہی میں شمار کر لیا گیا۔ صحیح ہی کی ایک روایت میں یہ اضافہ بھی ہے کہ اول اللہ تعالیٰ نے بروں کی زمین سے کہا تو اپنا فاصلہ بڑھا لے اور اچھوں کی زمین کو حکم ہوا تو فاصلہ کم کر لے اس کے بعد زمین کی پیمائش کا حکم دیا گیا تو وہ شخص اچھوں کی زمین سے بقدر ایک بالشت نزدیک نکلا۔ اس پر اللہ تعالیٰ نے اس کی مغفرت فرمادی۔ ایک اور روایت میں ہے کہ وہ شخص مرتے مرتے سینہ کے بل سرک کر بروں کی زمین سے دور ہو گیا تھا۔

نصیحت : ۱۲

ارکان اسلام پر عمل کرتے رہو

حضرت معاذ بن جبل ؓ فرماتے ہیں کہ میں ایک سفر میں آنحضرت ﷺ کے ساتھ تھا۔ ایک دن میں صبح کے وقت آپ ﷺ کے ساتھ چل رہا تھا۔ میں نے عرض کیا: یا رسول اللہ! مجھے کوئی ایسا عمل بتائیے جس کے ذریعے میں جنت میں داخل ہو جاؤں اور جہنم سے دور ہو جاؤں۔ آپ ﷺ نے ارشاد فرمایا: بے شک تو نے بہت بڑا سوال کیا ہے۔ یہ اسی پر آسان ہے جس پر اللہ تعالیٰ آسان کر دے ”تو اللہ تعالیٰ کی عبادت کر! اور کسی چیز میں اس کا شریک نہ ٹھہرا، اور نماز قائم کر، اور زکوٰۃ ادا کر! اور رمضان کے روزے رکھ، اور بیت اللہ کا حج کر پھر فرمایا: کیا میں تجھے بھلائی کے دروازے نہ بتا دوں؟ میں نے عرض کیا:

یا رسول اللہ! کیوں نہیں؟ آپ ﷺ نے ارشاد فرمایا: روزہ ڈھال ہے اور صدقہ اور رات کی نماز تیری خطاؤں کو اس طرح ختم کر دے گی جس طرح پانی آگ کو ختم کر دیتا ہے پھر آنحضرت ﷺ نے یہ ارشاد باری تعالیٰ تلاوت فرمایا:

تَتَجَافَىٰ جُنُوبَهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ ۝ فَلَا تَعْلَمُ نَفْسٌ مَّا أُخْفِيَ لَهُمْ مِنْ قُرَّةِ أَعْيُنٍ جَزَاءُ بِمَا كَانُوا يَعْمَلُونَ ۝ [السجدة: ۱۷، ۱۶]

پھر آپ ﷺ نے ارشاد فرمایا: کیا میں تجھے اسلام کی بنیاد، اس کا ستون اور اس کی چوٹی نہ بتاؤں؟ میں نے عرض کیا: یا رسول اللہ کیوں نہیں۔

آپ ﷺ نے اپنی زبان کی طرف اشارہ کرتے ہوئے ارشاد فرمایا:
 خود کو اس سے بچا میں نے عرض کیا یا رسول اللہ: کیا جو باتیں ہم آپس میں کرتے
 ہیں اس کے بارہ میں بھی مواخذہ ہوگا؟ آپ ﷺ نے ارشاد فرمایا:
 ثكلتك امك۔ ”تیری ماں تجھے بوجھ سمجھے۔“ (ترمذی)
 لوگوں کو زبان سے دوسروں کے بارے میں باتیں کرنے کی وجہ ہی سے منہ کے
 بل جہنم ڈالا جاتا ہے۔

حضرت عبداللہ بن مسعود رضی اللہ عنہ روایت کرتے ہیں کہ رسول اللہ ﷺ نے فرمایا:
 ان الصدق يهدى الى البروان البر يهدى الى الجنة وان
 الرجل يصدق حتى يكتب عند الله صديقا وان الكذب يهدى
 الى الفجور وان الفجور يهدى الى النار وان الرجل ليكذب
 حتى يكتب عند الله كذابا (بخاری، مسلم)

یقیناً سچ بھلائی کا راستہ دکھاتا ہے۔ اور بھلائی جنت کی طرف لے جاتی ہے اور
 جو شخص ہمیشہ سچ بولتا رہتا ہے۔ اللہ تعالیٰ کے ہاں اس کا نام صدیق لکھ دیا جاتا ہے۔
 اور جھوٹ یقیناً گناہ کے راستے پر لگا دیتا ہے اور گناہ دوزخ میں پہنچا دیتا ہے۔
 اور جب آدمی جھوٹ بولتا رہتا ہے تو اللہ تعالیٰ کے ہاں سب سے بڑا جھوٹا شمار کر لیا جاتا
 ہے۔



نصیحت : ۱۳

والدین کے ساتھ حسن سلوک سے پیش آؤ

حضرت ابو ہریرہ ؓ سے روایت ہے کہ ایک آدمی رسول اللہ ﷺ کے پاس آیا اور عرض کیا یا رسول اللہ ﷺ لوگوں میں سب سے زیادہ میرے اچھے سلوک کا کون حقدار ہے آپ ؐ نے فرمایا تیری ماں اس نے پوچھا پھر کون؟ آپ ؐ نے فرمایا تیری ماں۔ اس نے پھر عرض کیا پھر کون؟ آپ ؐ نے فرمایا تیری ماں اس نے پھر عرض کیا پھر کون؟ آپ ؐ نے فرمایا تیرا باپ۔ (بخاری و مسلم)

ایک اور روایت میں حضرت ابو ہریرہ ؓ سے مروی ہے کہ آپ ؐ سے سوال کیا گیا یا رسول اللہ ﷺ سب سے زیادہ میرے اچھے سلوک کا کون حقدار ہے؟ آپ ؐ نے فرمایا تیری ماں پھر تیری ماں پھر تیرا باپ پھر تیرے قریبی رشتہ دار جو جتنا قریب ہے وہ اتنا ہی حقدار ہے۔ (مسلم)

حضرت ابو ہریرہ ؓ سے مروی ہے کہ رسول اللہ ﷺ نے ارشاد فرمایا کہ اس شخص کی ناک خاک آلود ہو جائے اس شخص کی ناک خاک آلود ہو جائے، اس شخص کی ناک خاک آلود ہو جائے جس شخص نے اپنے والدین میں سے کسی ایک کو یادوں کو بڑھاپے کی حالت میں پایا اور (ان کی خدمت کر کے) جنت میں داخل نہ ہو سکا۔ (مسلم)

حضرت عبداللہ بن مسعود ؓ روایت کرتے ہیں:

سألت النبی صلی اللہ علیہ وسلم : ای العمل أحب إلى الله تعالى قال : الصلوة علی وقتها قلت : ثم ای ؟ قال : بر الوالدین قلت ثم ای ؟ قال : الجهاد فی سبیل الله (متفق علیہ)

میں نے آپ ﷺ سے دریافت کیا کہ اللہ تعالیٰ کو کونسا عمل زیادہ محبوب ہے؟ فرمایا وقت پر نماز پڑھنا۔ میں نے عرض کیا: اس کے بعد کونسا؟ فرمایا ماں باپ کے ساتھ حسن سلوک، میں نے عرض کیا پھر اس کے بعد! آپ ﷺ نے فرمایا: جہاد فی سبیل اللہ۔ (بخاری، مسلم)

حضرت ابو ہریرہ ؓ بیان کرتے ہیں کہ رسول اللہ ﷺ نے فرمایا:
لا یجزی ولد والدا الا ان یجدہ مملوکا فیشترہ فیعتقہ

(مسلم)

”کوئی لڑکا اپنے باپ (کے احسانات) کا بدلہ نہیں چکا سکتا۔ مگر وہی جو اپنے باپ کو غلامی کی حالت سے چھڑا کر آزاد کر دے۔“

حضرت عبداللہ بن عمرو بن العاص ؓ سے روایت ہے کہ ایک شخص نبی کریم ﷺ کی خدمت میں آیا اور کہنے لگا میں آپ ﷺ سے ہجرت اور جہاد پر بیعت کرنا چاہتا ہوں۔ جس کے اجر کی امید اللہ تعالیٰ سے رکھتا ہوں۔

آپ ﷺ نے فرمایا کہ تیرے ماں باپ میں سے کوئی زندہ ہے؟ وہ کہنے لگا جی ہاں دونوں زندہ ہیں۔ آپ ﷺ نے فرمایا: کیا تو اللہ تعالیٰ سے اجر و ثواب کا طالب بھی ہے؟ کہنے لگا جی ہاں، تو آپ ﷺ نے فرمایا اپنے ماں باپ کے پاس لوٹ جا اور اچھی طرح ان کی خدمت کر۔ (بخاری، مسلم)

نصیحت : ۱۴

نماز کی حفاظت کرو

حضرت عبداللہ بن عمر رضی اللہ عنہما سے مروی ہے کہ نبی ﷺ نے ایک دن نماز کا تذکرہ فرمایا اور فرمایا کہ جو اس کی حفاظت کرے گا یہ اس کے لئے قیامت کے دن نور و دلیل اور نجات کا ذریعہ ہوگی۔ اور جو اسکی حفاظت نہیں کرے گا اس کے لئے نہ کوئی نور ہوگا نہ جت ہوگی اور نہ نجات کا سبب اور اس کا حشر قیامت کے دن قارون، فرعون، ہامان اور ابی بن خلف کے ساتھ ہوگا۔ (مسند احمد)

⊕ حضرت انس رضی اللہ عنہ سے مروی ہے کہ نبی کریم ﷺ پر معراج کی رات پچاس نمازیں فرض کی گئی پھر پانچ (۵) بنادی گئی پھر اللہ کی طرف سے ندا آئی اے محمد ﷺ میرے ہاں بات کو تبدیل نہیں کیا جاتا۔ بے شک آپ کے لئے ان پانچ میں پچاس کا اجر ہے۔ (بخاری، مسلم)

حضرت ابو قتادہ رضی اللہ عنہ سے مروی ہے کہ رسول اللہ ﷺ نے فرمایا کہ اللہ تعالیٰ فرماتے ہیں میں نے آپ کی امت پر پانچ نمازیں فرض کی ہیں اور میں نے خود سے وعدہ کیا ہے کہ جو انہیں وقت پر ادا کرے گا میں اس کو جنت میں داخل کر دوں گا اور جو انہیں ادا نہیں کرے گا میرا اس سے کوئی وعدہ نہیں ہے۔ (ابوداؤد)

حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا کہ مجھے بتاؤ اگر تم میں سے کسی کے دروازے پر کوئی نہر ہو اور وہ ہر روز اس میں پانچ مرتبہ غسل

کرے تو کیا اس (کے جسم) پر میل باقی رہے گا؟ صحابہ نے عرض کیا بالکل میل کچیل باقی نہیں رہے گا آپ ﷺ نے فرمایا یہی مثال پانچوں نمازوں کی ہے اللہ تعالیٰ ان کی وجہ سے خطائیں معاف فرمادیتے ہیں۔ (بخاری، مسلم)

حضرت عمر بن سعید رضی اللہ عنہ فرماتے ہیں کہ میں حضرت عثمان رضی اللہ عنہ کے پاس تھا انہوں نے لوٹا منگوایا پھر فرمایا کہ میں نے رسول اللہ ﷺ کو یہ فرماتے ہوئے سنا کہ جس مسلمان پر فرض نماز کا وقت آجائے اور وہ اچھی طرح وضو کرے اور خشوع و خضوع کے ساتھ نماز ادا کرے تو وہ نماز اس کے لئے گزشتہ تمام گناہوں کا کفارہ ہوگی مگر یہ کہ گناہ کبیرہ کیا جائے (کیونکہ وہ توبہ سے ہی معاف ہوتا ہے)۔ (مسلم)

حضرت ابو ہریرہ رضی اللہ عنہ بیان کرتے ہیں: کہ رسول اللہ ﷺ نے فرمایا:

الصلوات الخمس والجمعة الى الجمعة كفارة لو بينهن ما
لو تغش الكبائر (مسلم)

”نمازِ پنجگانہ اور ایک جمعہ سے دوسرے جمعہ تک (کی ادائیگی) اس دورانیے کا کفارہ ہے، جب تک کبائر میں ملوث نہ ہوا جائے۔“

حضرت عثمان رضی اللہ عنہ بن عفان فرماتے ہیں کہ میں نے رسول اللہ ﷺ کو یہ فرماتے سنا جس نے عشاء کی نماز جماعت کے ساتھ ادا کی گویا اس نے آدھی رات قیام کیا اور جس نے صبح کی نماز بھی جماعت کے ساتھ ادا کی تو گویا کہ اس نے تمام رات قیام کیا۔

(مسلم)

اور حضرت ابو موسیٰ اشعری رضی اللہ عنہ سے روایت ہے کہ رسول اللہ ﷺ نے فرمایا

جس نے صبح اور عصر کی نماز ادا کی وہ جنت میں داخل ہو گیا۔ (بخاری، مسلم)

حضرت جندب بن سفیان رضی اللہ عنہ سے مروی ہے کہ آپ ﷺ نے ارشاد فرمایا:

من صلی الصبح فهو فی ذمة الله فانظريا ابن ادم لا یطلبنک
الله من ذمته بشیء (مسلم)

”جو شخص صبح (فجر) کی نماز پڑھ لیتا ہے وہ اللہ تعالیٰ کے ذمہ (حفاظت) میں آجاتا ہے۔ سوائے فرزند آدم! دیکھ اللہ تعالیٰ کہیں تجھ سے اپنی حفظ و امان میں آجانے سے متعلق کوئی باز پرس نہ کر لے۔“

حضرت ابو ہریرہ ؓ بیان کرتے ہیں کہ رسول اللہ ﷺ نے ارشاد فرمایا:
یتنعا قب فیکم ملائکة باللیل وملائکة بالنهار ویجتمعون فی
صلوة الصبح وصلوة العصر ثم یعرج الذین باتوا فیکم
فیسألهم الله۔ واعلم بهم کیف ترکته بعبادی؟ فیقولون ترکنا
هو وهم یصلون، واتیناهم وهم یصلون (بخاری، مسلم)

”رات اور دن کے فرشتے نوبت بہ نوبت تمہارے پاس آتے ہیں، ان کا
اجتماع صبح (فجر) کی نماز اور عصر کی نماز کے وقت ہوتا ہے جب رات
والے فرشتے واپس جاتے ہیں تو اللہ تعالیٰ باوجودیکہ خود بخوبی واقف ہیں
پھر بھی فرشتوں سے پوچھتے ہیں کہ میرے بندوں کو کس مشغلہ میں مصروف
چھوڑ کر آ رہے ہو؟ وہ جواب دیتے ہیں کہ جب ہم آئے تو وہ نماز میں
مصروف تھے اور جب ہم گئے تھے تب بھی انہیں نماز پڑھتے پایا۔“

نصیحت : ۱۵

حسن اخلاق سے پیش آؤ

حضرت ابو درداء ؓ سے مروی ہے کہ رسول اللہ ﷺ نے فرمایا کہ مومن کے میزان میں قیامت کے دن حسن اخلاق سے زیادہ وزنی کوئی چیز نہیں ہوگی۔ اور اللہ فحش گو اور فضول گو سے ناراض ہوتے ہیں۔ (ابوداؤد)

حضرت ابو ہریرہ ؓ سے مروی ہے کہ رسول اللہ ﷺ نے فرمایا کہ سب سے زیادہ کامل ایمان والا وہ ہے کہ جس کے اخلاق سب سے زیادہ اچھے ہیں اور تم میں سب سے زیادہ اچھا وہ ہے جو اپنے گھر والوں کے ساتھ اچھا سلوک کرتا ہے۔

(ابوداؤد)

حضرت جابر ؓ سے مروی ہے کہ رسول اللہ ﷺ نے فرمایا کہ بے شک تم میں سے سب سے زیادہ محبوب اور قیامت کے دن میرے سب سے زیادہ قریب بیٹھنے والا وہ شخص ہوگا جس کے اخلاق تم میں سب سے اچھے ہوں گے۔ اور میں قیامت کے دن سب سے زیادہ ناراض اس پر ہوں گا اور مجھ سے سب سے زیادہ دور وہ شخص ہوگا جو تکلف اور بنا بنا کر باتیں کرنے اور تکبر کرنے والا ہو۔ (ترمذی)

حضرت انس بن مالک ؓ کہتے ہیں کہ:

ما مست ديباجاً ولا حريراً الين من كف رسول الله صلى الله عليه وسلم ولا شَمَمْتُ رائحة قط اطيب من رائحة رسول الله صلى الله عليه وسلم ولقد خدمت رسول الله صلى الله

علیہ وسلم عشر سنین فما قال لی قط اف ولا قال لشیء
فعلته لم فعلته؟ ولا لشیء لم افعله الا فعلت کذا۔

(بخاری، مسلم)

میں نے رسول اللہ ﷺ کی ہتھیلی سے زیادہ نرم ریشم و حریر کو بھی محسوس نہیں کیا۔
اور نہ آپ ﷺ کی خوشبو سے زیادہ مجھے کوئی خوشبو اچھی لگی۔ اور میں نے دس سال متواتر
آپ ﷺ کی خدمت انجام دی اس پورے عرصہ میں آپ ﷺ نے مجھے اف تک نہ کہا
جو کام میں کر دیتا اس کے متعلق کبھی یہ نہیں کہا یہ کیوں کیا؟ اور جو کام میں نہ کرتا اس کے
متعلق کبھی نہ فرمایا کہ تو نے یہ کام کیوں نہیں کیا۔

حضرت عبداللہ بن عمرو بن عاص رضی اللہ عنہ بیان کرتے ہیں:

لم یکن رسول اللہ صلی اللہ علیہ وسلم فاحشا ولا
متفحشا: وکان یقول: ان من خیارکم احسنکم اخلاقا

(بخاری، مسلم)

”کہ رسول اللہ ﷺ دانستہ اور نہ نادانستہ کوئی برا کلمہ منہ سے نہ نکالتے تھے اور نہ
ہی اسے پسند فرماتے تھے اور فرمایا کرتے تھے کہ یقیناً تم میں سے بہتر وہ ہے جس کے
اخلاق اچھے ہوں۔“



نصیحت : ۱۶

نماز کے بعد یہ دعا کیا کرو

حضرت معاذ بن جبل ؓ سے مروی ہے کہ رسول اللہ ﷺ نے میرا ہاتھ پکڑا اور فرمایا اے معاذ! اللہ کی قسم میں تم سے محبت رکھتا ہوں۔

حضرت معاذ ؓ نے عرض کیا: یا رسول اللہ میرے ماں باپ آپ پر قربان ہوں اللہ کی قسم میں بھی آپ ﷺ سے محبت رکھتا ہوں۔

آپ ﷺ نے فرمایا: اے معاذ! میں تمہیں نصیحت کرتا ہوں کہ ہر نماز کے بعد یہ کلمات ضرور کہا کرو۔

اللَّهُمَّ اَعِنِّي عَلَى ذِكْرِكَ وَشُكْرِكَ وَحُسْنِ عِبَادَتِكَ

”اے اللہ اپنے ذکر شکر اور اچھی عبادت پر میری مدد فرما۔“ (ابوداؤد)

حضرت ابو ہریرہ ؓ سے مروی ہے رسول اللہ ﷺ نے فرمایا جو شخص ہر نماز کے بعد تینتیس (۳۳) مرتبہ سبحان اللہ تینتیس (۳۳) مرتبہ الحمد للہ اور تینتیس (۳۳) مرتبہ اللہ اکبر کہے گا یہ ننانوے (۹۹) ہو گئے اور پھر سو پورا کرنے کے لئے یہ الفاظ کہے گا:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ۔ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ (مسلم)

”تو اس کی تمام خطائیں معاف کر دی جائیں گی اگرچہ سمندر کی جھاگ

کے برابر ہوں۔“

حضرت سعد بن ابی وقاص ؓ سے مروی ہے کہ رسول اللہ ﷺ نماز کے بعد ان کلمات کے ساتھ پناہ مانگا کرتے تھے۔

اَللّٰهُمَّ اِنِّیْ اَعُوْذُبِكَ مِنَ الْجُبْنِ وَاَعُوْذُبِكَ مِنَ الْبُخْلِ
وَاَعُوْذُبِكَ مِنْ اَرْدَلِ الْعُمْرِ وَاَعُوْذُبِكَ مِنْ فِتْنَةِ الدُّنْيَا وَعَذَابِ
الْقَبْرِ

”اے اللہ! میں بزدلی اور بخل سے آپ کی پناہ چاہتا ہوں اور میں بری ترین عمر انتہائی بڑھاپے سے آپ کی پناہ چاہتا ہوں اور دنیا کے فتنے سے آپ کی پناہ مانگتا ہوں اور میں قبر کے فتنے سے آپ کی پناہ مانگتا ہوں۔“ (بخاری)

ام المومنین حضرت جویریہ بنت الحارث ؓ فرماتی ہیں کہ آپ ﷺ میرے پاس سے فجر کی نماز کے وقت نکلے اور میں اپنی جائے نماز پر بیٹھی ہوئی تھی پھر آپ ﷺ چاشت کے وقت تشریف لائے اور میں اسی جگہ بیٹھی ہوئی تھی۔ آنحضرت ﷺ نے فرمایا جب سے میں تمہارے پاس گیا ہوں تم اسی طرح بیٹھی ہوئی ہو۔ میں نے عرض کیا جی ہاں:

آپ ﷺ نے فرمایا!

قَدْ قُلْتُ بَعْدَكَ اَرْبَعَ كَلِمَاتٍ ثَلَاثَ مَرَّاتٍ لَوْ وُزِنَتْ بِمَا قُلْتُ
مُنْذُ الْيَوْمِ لَوْ زَنَّتُهُنَّ سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَاةِ
نَفْسِهِ وَزِنَةَ عَرْشِهِ وَمِدَادَ كَلِمَاتِهِ

(اخرجه مسلم)

”تحقیق جو میں نے تمہارے بعد چار کلمات ادا کئے ہیں اگر ان کا وزن

اس تمام کے ساتھ کیا جائے جو تم نے آج پڑھا ہے تو ان کلمات کا وزن اس تمام سے بڑھ جائے گا۔“

وہ کلمات یہ ہیں:

سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَاءِ نَفْسِهِ وَزِنَةَ عَرْشِهِ
وَمِدَادَ كَلِمَاتِهِ۔

حضرت ثوبان رضی اللہ عنہ فرماتے ہیں کہ:

كان رسول الله صلى الله عليه وسلم اذا فرغ من صلوته
استغفر ثلاثاً، وقال: اللهم انت السلام، ومنك السلام
تباركت يا ذا الجلال والاکرام قيل للاوزاعي وهو احد رواة
الحديث، كيف الاستغفار.....

نماز سے فارغ ہو کر رسول اللہ ﷺ تین مرتبہ استغفار فرماتے اور یہ کلمات

پڑھتے:

اَللّٰهُمَّ اَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ
وَالْاَكْرَامِ

”اے اللہ آپ سراپا سلامتی ہیں۔ سلامتی آپ ہی سے مل سکتی ہے، اے
جلال و عزت کے مستحق آپ ہی کی ذات منبع برکت ہے۔“

امام اوزاعی رحمہ اللہ جو اس روایت کے ایک راوی ہیں سے پوچھا گیا کہ:

آپ ﷺ استغفار کس طرح فرماتے تھے؟

انہوں نے کہا: ان کلمات کے ساتھ (اَسْتَغْفِرُ اللَّهَ، اَسْتَغْفِرُ اللَّهَ)۔

مغیرہ بن شعبہ رحمہ اللہ فرماتے ہیں کہ:

ان رسول اللہ صلی اللہ علیہ وسلم کان اذا فرغ من الصلوۃ
وسلم قال : لا اله الا الله وحده لا شریک له ، له الملك وله
الحمد وهو على کل شیء قدير اللهم لا مانع لما اعطيت ولا
معطى لما منعت ولا ينفع ذا الجد منك الجد۔ (بخاری ، مسلم)

رسول اللہ ﷺ جب نماز سے سلام پھیر کر فارغ ہو جاتے تو یہ دعا پڑھتے تھے:
لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ
عَلَى كُلِّ شَيْءٍ قَدِيرٌ۔ اَللّٰهُمَّ لَا مَانِعَ لِمَا اَعْطَيْتَ وَلَا مُعْطٰى لِمَا
مَنْعْتَ وَلَا يَنْفَعُ ذَا الْجَدِّ مِنْكَ الْجَدُّ

”اللہ کے سوا کوئی معبود نہیں۔ وہ یکتا ہے اس کا کوئی شریک نہیں۔ ہر چیز
اس کی ملکیت ہے۔ اور ساری حمد کا مستحق بھی وہی ہے۔ اور وہ ہی ہر چیز
پر قادر ہے۔“



نصیحت: ۱۷

اللہ کا ذکر کرتے رہا کرو

حضرت عبداللہ بن بسر ؓ سے مروی ہے کہ ایک شخص نے عرض کیا! یا رسول اللہ ﷺ میرے لئے اسلام کے احکام بہت زیادہ ہو گئے ہیں آپ ﷺ مجھے کسی ایسی چیز کا حکم دیجئے جسے میں مضبوطی سے پکڑ لوں۔

آپ ﷺ نے فرمایا!

لا يزال لسانك رطبا من ذكر الله

”تمہاری زبان ہمیشہ اللہ تعالیٰ کے ذکر سے تر رہنی چاہیے۔“ (ترمذی)

حضرت معاذ ؓ سے مروی ہے کہ ایک صحابی ؓ نے آنحضرت ﷺ سے دریافت کیا کہ مجاہدین میں سے کون زیادہ اجر والا ہے؟

آپ ﷺ نے فرمایا!

اکثرهم لله تبارك وتعالى ذكراً

”جو ان میں سے زیادہ اللہ تعالیٰ کا ذکر کرتا ہو۔“

انہوں نے پوچھا: نیک لوگوں میں سے کون زیادہ اجر والا ہے؟

آپ ﷺ نے فرمایا: جو اللہ تعالیٰ کا ذکر زیادہ کرتا ہو۔

پھر اس نے نماز، زکوٰۃ، حج اور صدقہ ان سب کا ذکر کیا۔

آپ ﷺ نے تمام کے بارے میں فرمایا: جو اللہ تعالیٰ کا ذکر زیادہ کرتا ہو۔

یہ سن کر حضرت ابو بکر صدیق ؓ نے حضرت عمر ؓ سے کہا: اے ابو حفص ؓ! ذکرین (ذکر کرنے والے) تو ساری بھلائی لے گئے۔

آپ ﷺ نے فرمایا: جی ہاں۔ (مسند احمد)

حضرت ابو موسیٰ اشعری ؓ بیان کرتے ہیں کہ آپ ﷺ نے ارشاد فرمایا کہ:

مثل الذی یذکرہ والذی لا یذکرہ مثل الحی والمیت

(بخاری)

”اپنے رب کے ذکر میں مشغول اور اپنے رب کے ذکر سے غافل کی

مثال زندہ اور مردہ کی سی ہے۔“

اور مسلم کی روایت میں یہ ہے کہ:

مثل البیت الذی یذکر اللہ فیہ والبیت الذی لا یذکر اللہ فیہ

مثل الحی والمیت

”جس گھر میں اللہ کا ذکر ہوتا ہو اور جو گھر اس سے محروم ہو ان کی مثال

زندہ اور مردہ کی سی ہے۔“

حضرت ابو ہریرہ ؓ سے روایت ہے کہ آپ ﷺ نے ارشاد فرمایا:

یقول اللہ تعالیٰ؛ انا عند ظن عبدی بی، وانا معہ اذا ذکرنی،

فان ذکر فی نفسہ ذکر تہ فی نفسی وان ذکرنی فی ملاء ذکر تہ

فی ملاء خیر منہم۔ (بخاری، مسلم)

اللہ تعالیٰ ارشاد فرماتے ہیں: میرا تعلق اپنے بندے سے اس کے گمان کے مطابق ہے جو وہ میرے متعلق رکھے ہوتا ہے۔ اور جب وہ مجھے یاد کرتا ہے میں اس کے ساتھ ہوتا ہوں۔ اگر وہ مجھے دل میں یاد کرتا ہے تو میں بھی اسے دل میں یاد کرتا ہوں۔

اور اگر وہ میرا ذکرِ جمع میں کرتا ہے تو میں بھی اس کا ذکر ایسے مجمع میں کرتا ہوں جو اس کے مجمع سے کہیں بہتر ہے۔ (یعنی فرشتوں کا مجمع) (بخاری، مسلم)

حضرت ابو ہریرہ ؓ ہی سے یہ روایت بھی مروی ہے کہ آپ ﷺ نے فرمایا:
سبق المفردون قالوا وما المفردون يا رسول الله قال
”الذاكرون الله كثيرا والذاكرات
”مفردون“ بازی لے گئے۔

صحابہ کرام ؓ نے عرض کیا: یا رسول اللہ! یہ مفردون کون ہیں؟
آپ ﷺ نے فرمایا: ”اللہ کو کثرت سے یاد کرنے والے مرد اور عورتیں۔“
(مسلم)



نصیحت : ۱۸

اپنے نفس کی اصلاح کرو

حضرت زید ابوالخیر ؓ فرماتے ہیں کہ میں نے عرض کیا! یا رسول اللہ ﷺ مجھے بتائیے کہ اللہ تعالیٰ جس چیز کے ساتھ بھلائی کا ارادہ کرتے ہیں اس کی کیا علامت ہوتی ہے؟

آپ ﷺ نے فرمایا: اے زید! تیری صبح کے وقت کیا حالت تھی؟ میں نے عرض کیا! مجھے بھلائی اچھی لگ رہی تھی اور اس بھلائی کے کرنے والے بھی۔ اور اگر میں اس کے کرنے پر قدرت رکھتا تو میں اس کے کرنے میں جلدی کرتا، اور اگر وہ مجھ سے فوت ہو جاتی تو میں غمگین ہوتا اور اس کی طرف رجوع کرتا۔

آپ ﷺ نے فرمایا: پس یہ وہی علامت ہے اس شخص کے لئے جس سے اللہ تعالیٰ بھلائی کا ارادہ فرمائیں۔ اور اگر اللہ تعالیٰ کا تیرے لئے اس کے علاوہ کا ارادہ ہوتا تو وہ تجھے وہ چیز عطا کر دیتا۔ (رزین)

حضرت ابویوب ؓ سے مروی ہے کہ آپ ﷺ نے فرمایا:

اربع من سنن المرسلین الحياء والتعطر، والنکاح، والسواک

(ترمذی)

”رسولوں کی سنتوں میں سے چار سنتیں یہ ہیں:

- | | | | |
|---|-----------|---|------------------|
| ① | حیاء | ② | خوشبو، عطر لگانا |
| ③ | نکاح کرنا | ④ | مسواک کرنا |

حضرت ابو ہریرہ ؓ سے مروی ہے کہ آپ ﷺ نے تین مرتبہ ارشاد فرمایا:
 کیا میں نہ بتا دوں کہ تم میں سے بہترین کون ہے اور بدترین کون ہے؟
 صحابہ ؓ نے عرض کیا: کیوں نہیں؟
 آپ ﷺ نے ارشاد فرمایا:

خیرکم من یرجى خیرہ ویؤمن شرہ ، وشرکم من
 لایرجی خیرہ ولا یؤمن شرہ (ترمذی)

”تم میں سے بہترین وہ ہے جس سے بھلائی کی امید رکھی جائے اور
 اس کے شر سے محفوظ رہا جائے، اور تم میں سے بدترین وہ ہے جس سے
 بھلائی کی امید نہ رکھی جائے اور اس کے شر سے محفوظ نہ رہا جائے۔“
 حضرت ابو بکر ؓ سے مروی ہے کہ آپ ﷺ سے سوال کیا گیا: لوگوں میں
 سے بہتر کون ہے؟

آپ ﷺ نے فرمایا:

من طال عمرہ وحسن عملہ

”جس کی عمر لمبی ہو اور اس کے اعمال اچھے ہوں۔“

پھر کہا گیا کہ لوگوں میں سے برا کون ہے؟ آپ ﷺ نے فرمایا:

من طال عمرہ وساء عملہ (ترمذی)

”جس کی عمر لمبی ہو اور اس کے اعمال برے ہوں۔“

نصیحت : ۱۹

اللہ تعالیٰ کی اطاعت کرو اور گناہوں سے بچو

حضرت ام انس ؓ نے عرض کیا! یا رسول اللہ ﷺ مجھے نصیحت فرمائیے!
 آپ ﷺ نے فرمایا: گناہ چھوڑ دو، بے شک یہ افضل ترین ہجرت ہے اور فرائض
 پر عمل کرو بے شک یہ افضل ترین جہاد ہے، اور اللہ تعالیٰ کا ذکر کثرت سے کرو بے شک
 تم اللہ تعالیٰ کے حضور اس کے ذکر سے زیادہ محبوب عمل پیش نہیں کر سکتیں۔ (طبرانی)
 حضرت ابو ہریرہ ؓ سے مروی ہے کہ رسول اللہ ﷺ نے ارشاد فرمایا:



اللہ تعالیٰ فرماتے ہیں کہ: میں اپنے بندے کے گمان کے مطابق ہوں جو وہ
 میرے ساتھ رکھتا ہے۔ اور میں اس کے ساتھ ہوتا ہوں جب وہ مجھے یاد کرتا ہے۔ پس
 اگر وہ مجھے دل میں یاد کرتا ہے تو میں اسے اپنے دل میں یاد کرتا ہوں۔ اور اگر وہ مجمع
 میں میرا ذکر کرتا ہے تو میں اس سے بہتر جماعت کے سامنے اسے یاد کرتا ہوں۔ اور اگر
 وہ بالشت بھر میرے قریب آتا ہے تو میں ایک ذراع (ایک ہاتھ) اس کے قریب ہو
 جاتا ہوں اور اگر وہ ایک ذراع کے برابر میرے قریب آتا ہے تو میں ایک باع (دو
 ہاتھ) اس کے قریب ہو جاتا ہوں۔ اور اگر وہ میری طرف چل کے آتا ہے تو میری
 رحمت اس کی طرف دوڑ کر متوجہ ہوتی ہے۔ (بخاری)



حضرت امیر معاویہ ؓ فرماتے ہیں کہ: نبی کریم ﷺ ایک مرتبہ صحابہ کرام ؓ
 کی ایک جماعت پر گزرے۔

آپ ﷺ نے استفسار فرمایا: کس لیے بیٹھے ہو؟
 میں نے عرض کیا: ہم اللہ کے ذکر اور اس کی تعریف کے لئے بیٹھے ہیں کہ اس
 نے ہمیں اسلام کے لئے ہدایت دی اور اسلام کے ذریعے ہم پر احسان فرمایا۔
 آپ ﷺ نے فرمایا: اللہ تعالیٰ کی قسم! اس کے علاوہ کوئی وجہ نہیں؟
 صحابہ رضی اللہ عنہم نے عرض کیا: اللہ کی قسم! اس کے علاوہ اور کوئی وجہ نہیں۔
 آپ ﷺ نے فرمایا کہ: میں نے تم پر تہمت کی وجہ سے ہرگز حلف نہیں لیا، لیکن
 جبرائیل علیہ السلام میرے پاس آئے اور مجھے مطلع کیا کہ اللہ رب العزت تمہاری وجہ سے
 فرشتوں کے سامنے نعرہ فرما رہے ہیں۔ (مسلم)

نصیحت : ۲۰

فجر کی دو سنتیں پڑھا کرو

حضرت عبداللہ بن عمر رضی اللہ عنہما سے مروی ہے کہ ایک آدمی نے نبی اکرم ﷺ سے عرض کیا:

یا رسول اللہ ﷺ مجھے ایسا عمل بتلائیے جس کے ذریعے اللہ مجھے منتفع فرمائیں۔
آپ ﷺ نے فرمایا: فجر کی دو سنتوں کو لازم پکڑ لو کیونکہ ان میں فضیلت ہے۔

(طبرانی)

حضرت ابن عمر رضی اللہ عنہما سے ایک روایت میں ہے کہ میں نے رسول کریم ﷺ کو یہ فرماتے سنا فجر کی پہلی دو رکعتوں کو نہ چھوڑو کیونکہ ان میں عطا یا ہیں۔

حضرت عائشہ رضی اللہ عنہا سے روایت ہے کہ رسول اللہ ﷺ نے فرمایا:

رکعتا الفجر خیر من الدنيا وما فیہا (مسلم)

”فجر کی دو سنتیں دنیا و مافیہا سے بہتر ہیں۔ اور مسلم شریف کی ایک

روایت میں ہے کہ یہ دو رکعتیں مجھے تمام دنیا سے زیادہ محبوب ہیں۔

ام المؤمنین حضرت عائشہ صدیقہ رضی اللہ عنہا فرماتی ہیں:

ان النسبی صلی اللہ علیہ وسلم کان لا یدع اربعا قبل الظهر

ورکعتین قبل الغرۃ (بخاری)

”کہ رسول اللہ ﷺ نے ظہر سے پہلے کی چار رکعتیں اور صبح فجر سے پہلے

دو رکعتیں کبھی نہیں چھوڑیں۔“

یہ روایت بھی ام المؤمنین رضی اللہ عنہا سے مروی ہے کہ:

لَمْ يَكُنِ النَّبِيُّ صَلَّى اللَّهُ عَلَيْهِ وَسَلَّمَ عَلَى شَيْءٍ مِنَ النُّوَافِلِ أَشَدَّ تَعَاهُداً مِنْهُ عَلَى رَكَعَتِي الْفَجْرِ
 ”رسول اللہ ﷺ نوافل میں صبح کی سنتوں جیسی پابندی کسی اور نفل نماز میں نہ فرماتے۔“

حضرت ابو عبد اللہ بلال بن رباح رضی اللہ عنہ مؤذن رسول اللہ ﷺ سے مروی ہے کہ میں صبح کی نماز کی اطلاع دینے ایک دن پہنچا تو ام المؤمنین حضرت عائشہ صدیقہ رضی اللہ عنہا نے مجھ سے کچھ باتیں دریافت کیں۔ میں ان کو بتاتا رہا اور جب فارغ ہوا تو دیکھا کہ کافی روشنی پھیل گئی ہے۔ تب میں نے حضور ﷺ کو اطلاع کی کہ جماعت تیار ہے، جب آپ ﷺ باہر تشریف نہ لائے تو دوبارہ اطلاع دی، تب بھی (حسب عادت) آپ ﷺ تو بروقت حاضر ہو گئے۔ مگر ام المؤمنین نے مجھ سے کچھ باتیں پوچھیں اس میں دیر ہو گئی، اور صبح کی روشنی کافی پھیل گئی۔ آپ ﷺ مسجد میں کچھ دیر سے تشریف لائے تو رسول اللہ ﷺ نے فرمایا میں فجر کی دو سنتیں پڑھ رہا تھا۔

میں نے عرض کیا: اس وقت تو اچھا خاصا جالا پھیل گیا تھا۔
 آپ ﷺ نے فرمایا: اس سے زیادہ بھی اگر روشنی پھیل جاتی تب بھی میں ان رکعات کو ادا کرتا، اطمینان سے پڑھتا اور خوب اچھی طرح پڑھتا۔ (ابوداؤد)



نصیحت : ۲۱

دوران نماز دائیں بائیں التفات نہ کریں

ام المؤمنین حضرت عائشہ صدیقہ رضی اللہ عنہا فرماتی ہیں:

سألت رسول الله صلى الله عليه وسلم عن التفات في الصلوة فقال: "هو اختلاس يختلسه الشيطان من صلوة العبد

(بخاری)

”کہ میں نے رسول اللہ اسے دریافت کیا کہ نماز میں ادھر ادھر دیکھنے کا کیا حکم ہے؟ فرمایا کہ یہ شیطان کا اچکنا ہے جو وہ بندہ کی نماز سے اچک لیتا ہے۔“

حضرت انس رضی اللہ عنہ سے مروی ہے کہ رسول اللہ ﷺ نے ارشاد فرمایا:

يا بني اياك والالتفات في الصلاة فان الالتفات في الصلاة هلكة

(ترمذی)

”میرے بیٹے! نماز میں ادھر ادھر متوجہ ہونے سے بچو۔ اس لئے کہ نماز میں ادھر ادھر متوجہ ہونا ہلاکت ہے۔“

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

جب بندہ نماز کے لئے کھڑا ہوتا ہے (راوی فرماتے ہیں کہ میرے خیال میں یوں فرمایا کہ) وہ اللہ تعالیٰ کے ساتھ ہوتا ہے۔ جب وہ ادھر ادھر متوجہ ہوتا ہے تو اللہ تعالیٰ فرماتے ہیں کہ تو کدھر متوجہ ہو رہا ہے؟ کیا مجھ سے بہتر کی طرف!

اے ابن آدم میری طرف متوجہ ہو، کیونکہ میں اس سے بہتر ہوں جس کی طرف تو متوجہ ہو رہا ہے۔ (بخاری)

نصیحت : ۲۲

اپنے ایمان میں اخلاص پیدا کرو

حضرت معاذ بن جبل ؓ فرماتے ہیں کہ جب مجھے یمن کی طرف بھیجا گیا تو میں نے عرض کیا یا رسول اللہ ﷺ مجھے کوئی نصیحت فرمادیجئے۔ آپ ﷺ نے فرمایا:

اخْلَصْ دِينَكَ يَكْفِيكَ الْعَمَلُ الْقَلِيلُ (مسند حاکم)

”اپنے دین کو (اللہ کے لئے) خالص کر لو! پھر تمہیں عمل قلیل بھی کفایت کر جائے گا۔“

حضرت ثوبان ؓ فرماتے ہیں کہ میں نے رسول اللہ ﷺ کو یہ فرماتے سنا۔
طوبى للمخلصين اولئك مصابيح الهدى تنجلي عنهم كل
فتنة ظلماء (بیہقی)

”مبارک ہو مخلصین کو وہ لوگ ہدایت کے چراغ ہیں، ان سے ہر
تاریک فتنہ واضح ہو جاتا ہے۔“

حضرت ابواسامہ ؓ سے مروی ہے کہ نبی کریم ﷺ نے ارشاد فرمایا:
ان الله عز وجل لا يقبل من العمل الا ما كان خالصا ابتغى به
وجهه (ابوداؤد)

”بلاشبہ اللہ تعالیٰ اپنے لئے خالص کئے ہوئے عمل کے علاوہ کو قبول نہیں
فرماتے۔ اور صرف اس عمل کو قبول فرماتے ہیں جس میں اس کی رضا

خالص مطلوب ہو۔“

حضرت عبدالرحمن بن ابو ہریرہ رضی اللہ عنہ راوی ہیں کہ آپ ﷺ نے ارشاد فرمایا:

ان الله لا ينظر الى اجسامكم ولا الى صوركم، ولكن ينظر

الى قلوبكم (مسلم)

”کہ اللہ تعالیٰ تمہارے جسموں اور چہروں کو نہیں دیکھتے بلکہ تمہارے

دلوں کو دیکھتے ہیں۔“

حضرت ابو عباس عبداللہ بن عباس رضی اللہ عنہما فرماتے ہیں کہ رسول اللہ ﷺ نے

ارشاد فرمایا کہ اللہ تعالیٰ نے اچھائیاں اور برائیاں مقرر کر دی ہیں اور ہر ایک کا درجہ

واضح طریقے سے بیان فرما دیا ہے۔ لہذا جس شخص نے کسی نیکی کا صرف ارادہ کیا ہو اور

اس پر عمل نہ کیا ہو تب بھی اللہ تعالیٰ اسے ایک کامل نیکی کا ثواب مرحمت فرماتے ہیں

اور اگر اس نے ارادہ کے بعد اس نیکی پر عمل بھی کر لیا تو دس نیکیوں کے بقدر ثواب عطا

ہوتا ہے۔ یہ اضافہ سات سو گنا بلکہ اس سے بھی زیادہ ہو جاتا ہے۔

اور اگر برائی کا ارادہ کرتا ہے مگر اس پر عمل نہیں کرتا تو اللہ تعالیٰ اس پر بھی اسے

ایک نیکی کا ثواب مرحمت فرماتے ہیں اور اگر ارادہ کے بعد اس پر عمل بھی کر لیتا ہے تو وہ

بقدر ایک برائی کے لکھی جاتی ہے۔ (بخاری، مسلم)



نصیحت : ۲۳

کوئی بھی حاجت درپیش ہو تو یہ عمل کرو

حضرت عبداللہ ابن ابی اوفیؓ سے روایت ہے کہ رسول اللہ ﷺ نے فرمایا:
جس کو اللہ کی طرف کوئی حاجت ہو یا کسی انسان کی طرف کوئی حاجت ہو تو اسے
چاہیے کہ اچھی طرح وضو کرے پھر دو رکعتیں پڑھے۔ پھر اللہ کی ثنا کرے اور نبی کریم ﷺ
پر درود بھیجے پھر یہ دعا کرے۔

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ الْعَرْشِ الْعَظِيمِ
الْحَمْدُ لِلَّهِ رَبِّ الْعَالَمِينَ، أَسْأَلُكَ مُوجِبَاتِ رَحْمَتِكَ، وَعَزَائِمَ
مَغْفِرَتِكَ وَالْغَنِيمَةَ مِنْ كُلِّ بَرٍّ، وَالسَّلَامَةَ مِنْ كُلِّ إِثْمٍ، لَا تَدْعُ
لِي ذَنْبًا إِلَّا غَفَرْتَهُ، وَلَا هَمًّا إِلَّا فَرَجْتَهُ، وَلَا حَاجَةً هِيَ لَكَ رِضًا
إِلَّا أَقْضَيْتَهَا يَا أَرْحَمَ الرَّاحِمِينَ (ترمذی)

”اللہ کے سوا کوئی معبود نہیں جو بردبار اور بخشنے والا ہے۔ پاک ہے اللہ جو عرش
عظیم کا مالک ہے۔ تمام تعریفیں اللہ کے لئے ہیں جو تمام جہانوں کا
پروردگار ہے۔ اے اللہ میں تجھ سے تیری رحمت اور تیری مغفرت کے
اسباب طلب کرتا ہوں اور ہر نیکی کے فوائد اور ہر گناہ سے سلامتی طلب
کرتا ہوں۔ میرے تمام گناہ معاف فرما دے، اور تمام پریشانیاں دور کر
دے، اور میری ضروریات جن پر تو راضی ہو پوری فرما دے، اے سب
سے بڑھ کر رحم کرنے والے۔“

اور ابن ماجہ میں یہ بھی مذکور ہے کہ پھر دین و دنیا کے متعلق جو چاہے سوال کرے
اسے عطا کر دیا جائے گا۔

صلوٰۃ حاجت اور اس کی دعا

حضرت عثمان بن حنیف ؓ سے مروی ہے کہ ایک نابینا صحابی ؓ نبی کریم ﷺ کی خدمت میں حاضر ہوئے اور عرض کیا:

یا رسول اللہ ﷺ میرے لئے اللہ سے دعا کیجئے کہ اللہ تعالیٰ مجھے بینائی عطا فرمادے۔ آپ ﷺ نے فرمایا:

کیا میں تیرے لئے دعا کروں! اس نے عرض کیا: یا رسول اللہ ﷺ میری بصارت کا زائل ہونا مجھ پر بہت شاق ہے۔

آپ ﷺ نے فرمایا: جاؤ وضو کرو! اور دو رکعتیں ادا کرو، پھر کہو۔

اَللّٰهُمَّ اِنِّیْ اَسْأَلُكَ وَاَتَوَجَّهُ اِلَیْكَ بِنَبِیِّ مُحَمَّدٍ صَلَّی اللّٰهُ عَلَیْهِ
وَسَلَّمَ نَبِیُّ الرَّحْمَةِ، یَا مُحَمَّدُ اِنِّیْ اَتَوَجَّهُ اِلَی رَّبِّیْ بِكَ اَنْ
یَكْشِفُ لِیْ عَنْ بَصْرِیْ، اَللّٰهُمَّ شَفِّعْهُ فِیَّ وَشَفِّعْنِیْ فِیْ نَفْسِیْ

(ترمذی)

”اے اللہ میں تجھ سے سوال کرتا ہوں اور میں تیری طرف نبی، نبی رحمت کے وسیلہ کے ساتھ متوجہ ہوتا ہوں۔ اے محمد ﷺ! میں آپ کے وسیلہ سے اللہ کی طرف متوجہ ہوتا ہوں کہ (وہ) میری بینائی مجھے لوٹا دے۔ اے اللہ انہیں میرے حق میں شفیع بنا اور مجھے میری ذات کے لئے شفیع بنا دے۔ پھر وہ چلے گئے اور اللہ نے ان کی بسمارت انہیں لوٹا دی۔“

نصیحت : ۲۴

نفس کی آفات سے بچو

حضرت ابوذر رضی اللہ عنہ فرماتے ہیں کہ رسول اللہ ﷺ نے ارشاد فرمایا:
تین آدمی ایسے ہیں کہ اللہ ان سے قیامت کے دن کلام نہیں فرمائیں گے اور ان کی طرف نظر (رحمت) نہیں فرمائیں گے اور نہ انہیں پاک کریں گے اور ان کے لئے دردناک عذاب ہے۔ آپ ﷺ نے یہ ارشاد تین مرتبہ فرمایا:

میں نے عرض کیا: یہ خائب و خاسر لوگ کون ہیں؟ آپ ﷺ نے فرمایا:
تکبر سے پانچ ٹخنوں سے نیچے لٹکانے والے، احسان کر کے جتلانے والے اور
جھوٹی قسمیں کھا کر اپنا مال بیچنے والے۔ (مسلم)

حضرت ابوہریرہ اسلمی رضی اللہ عنہ سے روایت ہے کہ رسول اللہ ﷺ نے ارشاد فرمایا:
اکثر ما اخاف علیکم شہوات الغی فی بطونکم و فروجکم
و مضلات الفتن (رزین)

مجھے تمہارے اوپر سب سے زیادہ خطرہ تمہارے پیٹوں اور شرمگاہوں کی
شہوات سے اور گمراہ کن فتنوں سے ہے۔

حضرت جابر بن عبد اللہ انصاری رضی اللہ عنہ سے روایت ہے کہ رسول اللہ ﷺ نے
ارشاد فرمایا:

ظلم سے بچو کیونکہ ظلم قیامت کے دن تاریکیوں کی صورت میں ہوگا۔ اور بخل سے

بچو اس لئے کہ بخل نے تم سے پہلے لوگوں کو ہلاک کیا۔ اس بخل نے انہیں اس بات پر آمادہ کیا کہ وہ لوگوں کا خون بہائیں اور ان کی حرام کردہ چیزوں کو حلال سمجھیں۔
حضرت جناب ﷺ سے مروی ہے کہ رسول اللہ ﷺ نے ارشاد فرمایا:
جس نے کسی کے عیب کو ظاہر کیا اللہ اس کے عیبوں کو ظاہر کرے گا۔ اور جس نے ریاکاری کی اللہ بھی اس کے ساتھ یہی معاملہ فرمائیں گے۔ (بخاری، مسلم)



نصیحت : ۲۵

جو اللہ کے نام پر مانگے اسے دے دو

حضرت جابرؓ سے، اور ایک نسخہ میں حضرت عبداللہ بن عمرؓ سے روایت ہے کہ نبی کریم ﷺ نے فرمایا، جو اللہ کی پناہ طلب کرے اسے پناہ دے دو اور جو اللہ کے نام پر مانگے اسے عطا کر دو، اور جو تمہاری دعوت کرے اس کی دعوت قبول کر لو! اور جو تمہارے ساتھ کوئی نیکی کرے اسے اس کا بدلہ دے دو، اگر تم اس کا بدلہ نہیں دے سکتے تو اسے اس قدر دعا دو کہ تم سمجھو کہ تم نے اس کا بدلہ دے دیا۔ (ابوداؤد)

اللہ کے نام پر سوال نہ کرو

حضرت رافع کے غلام عبیدہؓ نے حضرت رافعؓ سے روایت کی ہے کہ رسول اللہ ﷺ نے ارشاد فرمایا! جو اللہ کے نام پر مانگے وہ ملعون ہے۔ اور وہ بھی ملعون ہے جس سے اللہ کے نام پر سوال کیا گیا اور اس نے مانگنے والے کو انکار کر دیا۔

(طبرانی)

حضرت جابر بن عبداللہؓ سے روایت ہے کہ رسول اللہ ﷺ نے فرمایا:

لا یستل بوجه الله الا الجنة (ابوداؤد)

”اللہ کے واسطے سے کچھ نہ مانگو! بجز جنت کے۔“



نصیحت : ۲۶

سورۃ فاتحہ پڑھا کرو

حضرت ابو ہریرہ ؓ فرماتے ہیں کہ میں نے رسول اللہ ﷺ کو یہ فرماتے ہوئے سنا کہ اللہ تعالیٰ فرماتے ہیں: میں نے نماز کو اپنے اور اپنے بندے کے درمیان دو حصوں میں تقسیم کر دیا ہے، اور میرے بندے کے لئے وہ ہے جو وہ مانگے۔

اور ایک روایت میں ہے کہ سورۃ فاتحہ آدھی میرے لئے ہے اور آدھی میرے بندے کے لئے ہے۔ جب بندہ کہتا ہے۔ ”الحمد لله رب العالمين“ تو اللہ تعالیٰ فرماتے ہیں حمدنی عبدی ”میرے بندے نے میری تعریف کی۔“ اور جب کہتا ہے۔ الرحمن الرحيم تو اللہ تعالیٰ فرماتے ہیں۔ اننی علی عبدی ”میرے بندے نے میری ثابیان کی۔“ اور جب کہتا ہے، ملک يوم الدين تو اللہ تعالیٰ فرماتے ہیں محمدنی عبدی ”میرے بندے نے میری بزرگی بیان کی۔“ اور جب کہتا ہے اياك نعبد و اياك نستعين تو اللہ تعالیٰ فرماتے ہیں هذا بينی وبين عبدی ولعبدی ماسأل میرے اور میرے بندے کے درمیان میں معاملہ ہے اور میرے بندے کے لئے وہ ہے جو اس نے مانگا۔“ اور جب بندہ کہتا ہے اهدنا الصراط الخ تو اللہ تعالیٰ فرماتے ہیں هذا العبدی ولعبدی ماسأل ”یہ میرے بندے کے لئے اور اس کے لئے وہ ہے جو اس نے مانگا۔“ (مسلم)

حضرت ابو سعید بن معلی ؓ فرماتے ہیں کہ میں مسجد میں نماز پڑھ رہا تھا کہ

مجھے نبی کریم ﷺ نے بلایا تو میں نے جواب نہ دیا۔

پھر میں آپ ﷺ کی خدمت حاضر ہوا اور عرض کیا یا رسول اللہ ﷺ میں نماز پڑھ رہا تھا۔ نبی کریم ﷺ نے فرمایا کیا اللہ نے نہیں فرمایا استجیوا للہ وللرسول اذا دعاکم پھر فرمایا! میں تجھے مسجد سے نکلنے سے پہلے قرآن کی سب سے عظیم سورۃ سکھاؤں گا۔ پھر میرا ہاتھ پکڑ اور جب ہم مسجد سے نکلنے لگے تو میں نے عرض کیا یا رسول اللہ ﷺ آپ ﷺ نے فرمایا تھا کہ میں تجھے قرآن کی سب سے عظمت والی سورۃ سکھاؤں گا۔ آپ ﷺ نے فرمایا وہ الحمد للہ رب العالمین ہے جو سبع المثانی اور قرآن مجید ہے جو مجھے دیا گیا۔ (بخاری)



نصیحت : ۲۷

مذکورہ ذیل سورتوں کی بکثرت تلاوت کیا کرو

حضرت انس ؓ سے مروی ہے کہ رسول اللہ ﷺ نے اپنے صحابہ ؓ میں سے ایک صحابی ؓ سے فرمایا:

اے فلاں! کیا تو نے نکاح کر لیا ہے؟ اس نے عرض کیا یا رسول اللہ ﷺ! واللہ میں نے نکاح نہیں کیا۔ میرے پاس شادی کے لئے کچھ بھی نہیں ہے۔ آپ ﷺ نے فرمایا! کیا تیرے پاس، قل هو اللہ احد نہیں ہے؟ اس نے عرض کیا کیوں نہیں! آپ ﷺ نے ارشاد فرمایا یہ تہائی قرآن ہے۔ آپ ﷺ نے ارشاد فرمایا! کیا تیرے پاس اذا جاء نصر اللہ والفتح نہیں ہے؟ اس نے عرض کیا کیوں نہیں۔ آپ ﷺ نے ارشاد فرمایا! یہ چوتھائی قرآن ہے۔ پھر آپ ﷺ نے ارشاد فرمایا! کیا تیرے پاس قل یا ایہا الکفرون نہیں ہے؟ اُس نے عرض کیا کیوں نہیں۔ آپ ﷺ نے ارشاد فرمایا یہ ایک چوتھائی قرآن ہے۔ پھر آپ ﷺ نے فرمایا! کیا تیرے پاس اذا زلزلت الارض زلزالها نہیں ہے؟ اس نے عرض کیا کیوں نہیں۔ آپ ﷺ نے ارشاد فرمایا! یہ چوتھائی قرآن ہے۔ سو تم شادی کر لو، شادی کر لو! (ترمذی)

سورۃ اخلاص، سورۃ بقرہ کی آخری آیات اور آیت الکرسی کے فضائل حضرت معاذ بن انس ؓ روایت کرتے ہیں کہ آپ ﷺ نے ارشاد فرمایا! جس نے قل هو اللہ احد دس مرتبہ مکمل پڑھی تو اللہ تعالیٰ اس کے لئے جنت میں ایک

محل بناتے ہیں۔

حضرت عمر بن خطاب ؓ نے عرض کیا! یا رسول اللہ! تب تو ہمارے محل بکثرت ہونگے۔ آپ ﷺ نے ارشاد فرمایا! اللہ تعالیٰ کثرت کرنے والے اور پاکیزہ ہیں۔ (مسند احمد)

حضرت ابوذر ؓ سے مروی ہے کہ رسول اللہ ﷺ نے ارشاد فرمایا!
ان الله ختم سورة البقرة بآيتين اعطانيهما من كنزہ الذي
تحت العرش فتعلموهن وعلموهن نساء کم وابناء کم
فانهما صلوة و قرآن و دعاء (مسند حاکم)

اللہ تعالیٰ نے سورہ بقرہ کی آخری دو آیتیں عرش کے نیچے کے خزانے میں سے مجھے عطا کی ہیں۔ پس تم انہیں سیکھو اور اپنے بیوی بچوں کو سکھاؤ اس لئے کہ وہ نماز بھی ہیں، قرآن بھی اور دعا بھی۔

حضرت عائشہ ؓ سے مروی ہے کہ نبی کریم ﷺ نے ایک آدمی کو ایک لشکر کا امیر بنا کر بھیجا۔ وہ جب اپنے ساتھیوں کو نماز پڑھاتے اس میں قل هو اللہ احد پڑھتے تھے، پس جب وہ واپس آئے تو لوگوں نے نبی کریم ﷺ سے تذکرہ کیا۔

آپ ﷺ نے ارشاد فرمایا: ان سے پوچھو وہ کیوں ایسا کرتے تھے۔ پس انہوں نے ان سے پوچھا: تو انہوں نے جواب دیا: اس لئے کہ یہ سورت خدا تعالیٰ کی صفت پر مشتمل ہے اور میں اس کے پڑھنے کو پسند کرتا ہوں۔

آپ ﷺ نے ارشاد فرمایا: بتادو کہ اللہ تعالیٰ بھی اسے پسند فرماتے ہیں۔

(بخاری)

حضرت ابو ہریرہ ؓ سے مروی ہے کہ آپ ﷺ نے مجھے رمضان کی زکوٰۃ کا

محافظ بنایا۔ پس ایک آدمی آیا اور کھانے میں سے اٹھانے لگا۔ میں نے اسے پکڑ لیا اور کہا تجھے رسول اللہ ﷺ کے پاس لے چلتا ہوں۔ اس نے کہا میں حاجت مند ہوں۔ میرے بچے بھی ہیں اور مجھے سخت ضرورت ہے۔ پس میں نے اس کا راستہ چھوڑ دیا۔ میں صبح کے وقت آپ ﷺ کی خدمت حاضر ہوا۔

آپ ﷺ نے ارشاد فرمایا: تیرے رات کے قیدی کا کیا بنا؟ میں نے عرض کیا! یا رسول اللہ ﷺ! اس نے اپنی اور بچوں کی ضرورت کا کہا تھا۔ سو میں نے اس پر رحم کیا اور اسے جانے دیا۔ آپ ﷺ نے فرمایا: نہیں اس نے تمہارے ساتھ جھوٹ بولا تھا، وہ عنقریب پھر آئے گا۔ پس مجھے یقین ہو گیا کہ آپ ﷺ کے فرمان کے مطابق وہ دوبارہ ضرور آئے گا۔ چنانچہ میں پہرہ دینے لگا۔ وہ آیا اور کھانے میں سے اٹھانے لگا۔ میں نے اس سے کہا میں تجھے رسول اللہ ﷺ کے روبرو پیش کرتا ہوں۔ اس نے کہا مجھے چھوڑ دو میں ضرورت مند ہوں، میرے بچے بھی ہیں، میں پھر نہیں آؤں گا۔ سو میں نے اس پر رحم کیا اور اس کا راستہ چھوڑ دیا صبح مجھ سے پھر رسول اللہ ﷺ نے فرمایا: اے ابو ہریرہ گزشتہ شب کے تیرے قیدی کا کیا بنا؟

میں نے عرض کیا: یا رسول اللہ ﷺ! اس نے اپنی اور بچوں کی ضرورت کا کہا تھا۔ سو میں نے اس پر ترس کھایا اور اسے جانے دیا۔ نبی کریم ﷺ نے فرمایا نہیں اس نے تیرے ساتھ جھوٹ بولا، اور وہ پھر آئے گا۔ چنانچہ میں نے سہ بارہ پہرہ دیا۔ وہ آیا اور کھانا اٹھانے لگا تو میں نے اسے پکڑ لیا اور کہا میں تجھے ضرور نبی کریم ﷺ کے سامنے پیش کروں گا۔ اور یہ تیسری اور آخری بار ہے، تو سمجھتا ہے کہ تو نہیں آئے گا! تو پھر آئے گا۔ اس نے کہا مجھے چھوڑ دو تو میں تمہیں ایسے کلمات سکھاؤں گا کہ ان کے ذریعے اللہ تمہیں بہرہ مند فرمائیں گے۔ میں نے کہا وہ کیا ہیں تو اس نے کہا جب تم

اپنے بستر کی طرف آؤ تو آیت الکرسی پڑھ لیا کرو۔ تو اللہ کی طرف سے ایک محافظ تمہاری حفاظت کرتا رہے گا اور صبح تک شیطان تمہارے قریب نہ پھٹکے گا۔ میں نے اسے جانے دیا صبح مجھ سے رسول کریم ﷺ نے فرمایا! تیرے رات کے قیدی کا کیا بنا؟ تو میں نے عرض کیا یا رسول اللہ! اس نے اپنے گمان کے مطابق کچھ کلمات مجھے سکھائے ہیں کہ اللہ ان کے ذریعے مجھے نفع دیں گے۔ آپ ﷺ نے صفرمایا وہ کیا ہیں؟ میں نے عرض کیا اس نے مجھ سے کہا جب سونے لگو تو آیت الکرسی پڑھ لیا کرو شروع سے لے کر آخر تک اللہ لا الہ الا هو الحی القيوم الخ اس نے مجھ سے کہا کہ اللہ کی طرف سے ایک محافظ تمہاری حفاظت کرتا رہے گا۔ اور صبح تک تمہارے پاس شیطان ہرگز نہیں آئے گا۔ نبی کریم ﷺ نے ارشاد فرمایا، بہر حال اس نے تمہارے ساتھ سچ بولا اور وہ خود جھوٹا ہے۔ اے ابو ہریرہ! کیا تمہیں علم ہے کہ تین دن سے تم کس سے مخاطب تھے۔ میں نے عرض کیا نہیں۔ آپ ﷺ نے فرمایا وہ شیطان تھا۔ (بخاری)

حضرت ابی بن کعب رضی اللہ عنہ روایت فرماتے ہیں کہ ان کے والد نے انہیں بتایا کہ ان کے پاس ایک خرچین تھی جس میں وہ کھجوریں رکھا کرتے تھے۔ اور اس کی دیکھ بھال کرتے تھے۔ انہوں نے دیکھا کہ خرچین میں سے کھجوریں کم ہو رہی ہیں۔ پس انہوں نے ایک رات پہرہ دیا تو ایک بالغ لڑکے کی طرح کا ایک جانور آیا۔ وہ فرماتے ہیں کہ میں نے سلام کیا، اس نے جواب دیا۔ پھر میں نے کہا تو کون ہے جن یا انسان؟ اس نے کہا جن۔ میں نے کہا اپنا ہاتھ مجھے دکھا۔ اس کا ہاتھ کتے کے ہاتھ کی طرح تھا اور بال کتے کے بالوں کی مانند تھے۔ میں نے کہا یہ جن ہے۔ اس نے کہا جنات جانتے ہیں کہ مجھ سے بڑھ کر ان میں کوئی طاقتور نہیں ہے۔ میں نے کہا تجھے ایسا کرنے کا کس نے کہا؟ اس نے کہا مجھے پتا چلا ہے کہ آپ صدقے کو پسند کرتے ہیں میں نے چاہا کہ میں آپ

کے کھانے میں سے لے لوں۔ میں نے کہا تم (جنات) سے ہمیں کیا چیز بچاتی ہے اس نے کہا آیت الکرسی۔ والد صاحب فرماتے ہیں کہ میں نے اسے چھوڑ دیا۔ صبح والد صاحب رسول اللہ ﷺ کی خدمت میں حاضر ہوئے اور آپ ﷺ کو بتلایا تو آپ ﷺ نے فرمایا غیث نے سچ کہا۔ (ابن حبان)



سورۃ الاخلاص اور معوذتین کی فضیلت

حضرت معاذ بن عبد اللہ بن خبیب اپنے والد سے روایت کرتے ہیں کہ انہوں نے فرمایا ہم ایک دفعہ سخت تاریک اور بارش والی رات میں نکلے۔ ہم نبی کریم ﷺ کی جستجو میں تھے کہ وہ ہمیں نماز پڑھادیں۔ پس ہمیں آپ ﷺ مل گئے۔ آپ نے فرمایا قل (کہو) اور کچھ بھی نہ فرمایا پھر فرمایا قل (کہو) اور کچھ ارشاد نہ فرمایا۔ پھر فرمایا قل (کہو)! میں نے عرض کیا یا رسول اللہ ﷺ! میں کیا کہوں؟ آپ ﷺ نے فرمایا قل ہو اللہ احد اور آخری دونوں قل صبح و شام تین تین بار پڑھا کرو۔ یہ تمہارے لئے ہر چیز سے کفایت کریں گے۔ (ابوداؤد)

حضرت عقبہ بن عامر ؓ سے مروی ہے کہ رسول اللہ ﷺ نے ارشاد فرمایا:

أَلَمْ تَرَ آيَاتِ أَنْزَلَتِ اللَّيْلَةَ لَمْ يَرِ مِثْلُهُنَّ قُلْ أَعُوذُ بِرَبِّ الْفَلَقِ وَقُلْ أَعُوذُ بِرَبِّ النَّاسِ (مسلم)

کیا تم رات کو نازل ہونے والی آیات سے واقف نہیں۔ کہ ان کی مثل نہیں دیکھی گئیں۔ قل اعوذ برب الفلق اور قل اعوذ برب الناس

اور مسلم شریف ہی کے الفاظ ہیں کہ حضرت عقبہ ؓ فرماتے ہیں کہ میں سفر میں رسول اللہ ﷺ کے آگے بیٹھا تھا کہ آپ ﷺ نے فرمایا۔ اے عقبہ! کیا میں تمہیں دوسورتیں نہ سکھا دوں، جو پڑھی جانے والی سورتوں میں بہترین ہیں پھر آپ ﷺ نے

مجھے قل اعوذ برب الفلق اور قل اعوذ برب الناس سکھائیں۔

حضرت عقبہ بن عامر ؓ روایت کرتے ہیں کہ ایک دفعہ میں رسول اللہ ﷺ کے ہمراہ جحفہ اور بوا کے درمیان چل رہا تھا کہ ہمیں آندھی اور سخت تاریکی نے گھیر لیا۔ پس نبی کریم ﷺ قل اعوذ برب الفلق اور قل اعوذ برب الناس کے ذریعے اللہ کی پناہ مانگنے لگے اور فرمانے لگے اے عقبہ! ان دوسورتوں کے ذریعے اللہ کی پناہ مانگو! کسی پناہ مانگنے والے نے ان دوسورتوں کے ذریعے پناہ مانگنے جیسی پناہ نہیں مانگی۔ حضرت عقبہ ؓ فرماتے ہیں کہ میں نے آپ ﷺ سے سنا کہ ان دوسورتوں کے ساتھ نماز میں آمین کہو!

(ابوداؤد)

حضرت جابر بن عبد اللہ ؓ سے مروی ہے کہ رسول اللہ ﷺ نے فرمایا اقراء یا جابر۔ اے جابر پڑھ۔ میں نے عرض کیا میرے ماں باپ آپ پر قربان ہوں۔ کیا پڑھوں؟ آپ ﷺ نے ارشاد فرمایا قل اعوذ برب الفلق اور قل اعوذ برب الناس۔ میں نے یہ دونوں پڑھیں تو آپ ﷺ نے ارشاد فرمایا۔ ان دونوں کو پڑھتا رہ اور تو ان دونوں کی مثل کسی سورۃ کو نہیں پڑھے گا۔ (نسائی)



نصیحت : ۲۸

سنتوں کو زندہ کرو

حضرت عمرو بن عوف ؓ فرماتے ہیں کہ نبی کریم ﷺ نے حضرت بلال بن حارث ؓ سے ایک دن فرمایا۔ اے بلال جان لو! انہوں نے عرض کیا یا رسول اللہ ﷺ! کیا جان لوں؟ آپ ﷺ نے فرمایا آگاہ رہو! کہ جس نے میری مردہ سنت کو زندہ کیا تو اس کو اس پر عمل کرنے والوں کی بقدر اجر ملے گا۔ اور عمل کرنے والے کے ثواب میں بھی کوئی کمی نہیں آئے گی۔

اور جس نے گمراہ کن بدعت کی طرح ڈالی تو اس سے اللہ تعالیٰ اور اس کا رسول ﷺ راضی نہیں ہوگا۔ اور اس پر عمل کرنے والوں کے گناہوں میں بھی کمی نہیں کی جائے گی۔

(ترمذی)

حضرت عبداللہ بن عباس ؓ سے مروی ہے کہ رسول اللہ ﷺ نے ارشاد فرمایا:

مَنْ تَمَسَّكَ بِسُنَّتِي عِنْدَ فَسَادِ أُمَّتِي فَلَهُ أَجْرُ مِائَةِ شَهِيدٍ (بیہقی)
 ”جو میری امت کے فساد کے وقت میری سنت پر جما رہا۔ اس کے لئے
 سو (۱۰۰) شہیدوں کا ثواب ہے۔“

حضرت ابو ہریرہ ؓ سے مروی ہے کہ رسول اللہ ﷺ نے فرمایا فلہ اجر شہید تو اس کے لئے شہید کا ثواب ہے۔ (بیہقی)

حضرت عرباض بن ساریہ ؓ راوی ہیں کہ رسول اللہ ﷺ نے ایسے مؤثر اور

عمدہ انداز میں وعظ فرمایا کہ ہماری آنکھوں سے اشک رواں ہو گئے دلوں میں خوف و خشیت پیدا ہو گئی۔ ہم نے عرض کیا یا رسول اللہ ﷺ ایسا لگتا ہے جیسے یہ الوداعی اور آخری وعظ ہو۔ ہمیں مزید نصائح بھی فرمادیجئے۔ آپ ﷺ نے فرمایا میں تمہیں اللہ سے ڈرنے کی وصیت کرتا ہوں۔ چاہے (تم کو حکم دینے والا) کوئی حبشی غلام ہی تمہارا حاکم اور امیر بنا دیا جائے۔ تم میں سے میرے بعد جو زندہ رہے گا وہ بے حد اختلافات دیکھے گا۔ اس وقت تم پر لازم ہوگا کہ میری سنت اور میرے ہدایت یافتہ خلفاء کے طریقہ کی پیروی کرو، اور اس کو دانتوں سے مضبوط پکڑ لو۔ دین میں نئی باتیں پیدا کرنے سے بچنا، کیونکہ ہر بدعت گمراہی ہے۔ (ابوداؤد، ترمذی)



نصیحت : ۲۹

دنیا میں زہد اختیار کرو

حضرت ابو عباس ہبل بن سعد الساعدی ؓ سے روایت ہے کہ ایک آدمی نبی کریمؐ کی خدمت میں حاضر ہوا، اور عرض کیا یا رسول اللہ ﷺ! ایسے عمل کی طرف میری رہنمائی فرمائیے کہ جب میں اس کو کروں تو اللہ تعالیٰ اور تمام لوگ مجھے پسند کریں۔ آپ ﷺ نے فرمایا:

ازْهَدْ فِي الدُّنْيَا يُحِبُّكَ اللَّهُ وَازْهَدْ فِيمَا عِنْدَ النَّاسِ يُحِبُّكَ النَّاسُ (ابن ماجہ)

دنیا میں زہد اختیار کرو! اللہ تم سے محبت کرے گا، اور جو کچھ لوگوں کے پاس ہے اس میں زہد اختیار کرو! تو لوگ تم سے محبت کریں گے۔

نبی کریم ﷺ کا دنیا میں زہد

حضرت عبداللہ بن مسعود ؓ سے مروی ہے کہ رسول اللہ ﷺ نے چٹائی پر استراحت فرمائی۔ پھر بیدار ہوئے تو آپ ﷺ کے پہلو مبارک پر چٹائی کے نشانات تھے۔ ہم نے عرض کیا یا رسول اللہ ﷺ! اگر ہم آپ کے لئے نرم بستر مہیا کر دیں؟! آپ ﷺ نے ارشاد فرمایا:

مَالِي وَلِلدُّنْيَا مَا أَنَا فِي الدُّنْيَا إِلَّا كَرَائِبٍ اسْتَظَلَّ تَحْتَ شَجَرَةٍ ثُمَّ رَاحَ وَتَرَكَهَا (ترمذی)

”میرے لئے دنیا نہیں ہے۔ میری مثال تو دنیا میں محض ایک مسافر کی سی ہے جس نے کسی درخت کے نیچے سایہ حاصل کیا، اور آرام کیا، پھر اسے چھوڑ دیا۔“

حضرت عبید اللہ بن محسن الانصاری ^{لخطمی} ؓ سے روایت ہے کہ رسول اللہ ﷺ نے ارشاد فرمایا:

مَنْ أَصْبَحَ مِنْكُمْ أَمِنًا فِي سِرْبِهِ مَعَافَى فِي جَسَدِهِ ، عِنْدَهُ قُوَّةٌ يَوْمَهُ فَكَانَ مَحِيزَةً لَهُ الدُّنْيَا بِحَذَا فِيرَهَا (ترمذی)

”تم میں سے جو شخص صبح کے وقت اپنے نفس، دل اور اہل خانہ کی طرف سے امن کی حالت میں ہو، اور اس کا جسم بھی تندرست ہو، اور اس کے

پاس اس دن کی روزی بھی ہو تو گویا اس کے لئے تمام ساز و سامان سمیت دنیا مہیا کر دی گئی۔“

حضرت سعد بن ابی وقاص ؓ سے روایت ہے کہ نبی کریم ﷺ کی خدمت میں ایک آدمی حاضر ہوا اور عرض کیا یا رسول اللہ ﷺ! مجھے مختصری وصیت فرمائیں۔ آپ ﷺ نے ارشاد فرمایا:

عليك بالاياس مما في ايدي الناس واياك والطمع فانه فقر
حاضر واياك وما يعتذر منه (حاکم، بیہقی)
”جو کچھ لوگوں کے پاس ہے اس سے مایوس ہو جاؤ، اور طمع سے بچو
کیونکہ وہ فقر حاضر ہے، اور ایسے کام سے بچو جس سے معذرت کرنی
پڑے۔“

حضرت عبداللہ بن عمر ؓ سے مروی ہے کہ رسول اللہ ﷺ نے میرے دونوں کندھوں کو پکڑا اور فرمایا:

كن في الدنيا كأنك غريب أو عابر سبيل
”دنیا میں مسافر کی طرح رہ! بلکہ راہ چلتے آدمی کی طرح۔“

حضرت ابن عمر ؓ فرمایا کرتے تھے، جب شام کرو تو صبح پر نظر نہ رکھو اور جب صبح کرو تو شام پر نظر نہ رکھو۔ اور اپنی صحت کے اوقات میں سے اپنے مرض کے لئے حاصل کرو، اور اپنی زندگی میں سے موت کے لئے حاصل کرو۔ (بخاری)

حضرت جابر بن عبداللہ ؓ سے روایت ہے کہ ایک مرتبہ حضور ﷺ بازار سے گزر رہے تھے اور صحابہ کرام ؓ آپ ﷺ کے دائیں بائیں چل رہے تھے کہ تو آپ ﷺ کا گزر بکری کے ایک مردہ بچے کے پاس سے ہوا جس کے دونوں کان

چھوٹے چھوٹے تھے۔ آپ ﷺ نے اس کو کان سے پکڑ کر اٹھایا اور صحابہ ﷺ سے پوچھا تم میں سے کون اسے ایک درہم میں خریدنا پسند کرے گا؟ سب نے عرض کیا کہ ہم میں سے تو کوئی بھی کسی قیمت پر اسے لینا پسند نہیں کرتا۔ اور ہم اس کا کریں گے کیا؟ پھر آپ ﷺ نے فرمایا کیا مفت لینا کوئی پسند کرتا ہے؟ سب نے کہا اللہ کی قسم! یہ اگر زندہ بھی ہوتا تو عیب دار تھا۔ کہ اس کے دونوں کان نہ ہونے کے برابر ہیں۔ اور اب تو یہ مردہ ہے۔ ہمارے کس کام کا! اس پر حضور ﷺ نے فرمایا: اللہ کی قسم اللہ تعالیٰ کے نزدیک دنیا اس سے بھی زیادہ حقیر ہے۔ جس طرح یہ بچہ تمہارے لیے ہے۔ (مسلم)

حضرت ابوذر غفاری رضی اللہ عنہ بیان کرتے ہیں کہ میں حضور ﷺ کے ہمراہ مدینہ منورہ کے مقام حرہ میں چلا جا رہا تھا۔ جب جبل احد ہمارے سامنے آیا تو آپ ﷺ نے فرمایا: ابوذر! میں نے عرض کیا جی ہاں حاضر ہوں۔ آپ ﷺ نے فرمایا مجھے اتنا بھی پسند نہیں کہ احد پہاڑ برابر میرے پاس سونا ہو اور اس میں سے ایک دینار بھی میرے پاس بچا رہے۔ ہاں کسی کے قرض کی ادائیگی کے لیے بچا رہ سکتا ہے، میں تو یہ کروں گا کہ دائیں بائیں اور پیچھے اللہ کے بندوں کو اس طرح، اور اس طرح، اور اس طرح دے کر اسے برابر کر دوں۔

یہ فرما کر پھر چلنے لگے، اور کچھ دیر بعد فرمایا: یہاں کے مالدار عموماً قیامت کے دن نادار نکلیں گے اور وہ لوگ مستثنیٰ ہیں جو اپنا مال دائیں بائیں اور پیچھے اس طرح اس طرح اور اس طرح (اللہ کے لیے) خرچ کرتے ہیں اور ایسے لوگ بہت کم ہیں۔ پھر مجھ سے فرمایا: میرے آنے تک یہ جگہ نہ چھوڑنا۔ پھر آپ ﷺ رات کی تاریکی میں میری نظر سے اوجھل ہو گئے اسی اثنا میں مجھے بہت بلند آواز سنائی دی مجھے اندیشہ ہوا کہ کہیں آپ ﷺ کے ساتھ کوئی سانحہ پیش نہ آ گیا ہو۔ تفتیش احوال کے لیے میں نے جانا چاہا کہ آپ ﷺ کس ہدایت یاد آگئی کہ اپنی

جگہ نہ چھوڑنا، چنانچہ میں آپ ﷺ کی واپسی تک وہیں جمارہا۔ آپ ﷺ تشریف لائے تو میں نے آواز کے متعلق آپ ﷺ سے ذکر کیا۔ تو آپ ﷺ نے فرمایا: تم نے آواز سنی تھی؟ میں نے عرض کیا جی ہاں، فرمایا: یہ جبرئیل علیہ السلام تھے جو مجھے یہ بتانے آئے تھے کہ میری امت میں سے جو فوت ہوا اور اس نے اللہ تعالیٰ سے شرک نہیں کیا وہ جنت میں داخل ہوگا۔ میں عرض کیا خواہ اس نے زنا کیا ہو؟ خواہ اس نے چوری کی ہو؟ آپ ﷺ نے فرمایا: اگرچہ اس نے زنا کیا ہو اور اگرچہ اس نے چوری کی ہو۔ (بخاری، مسلم)



نصیحت : ۳۰

جہنم سے پناہ مانگتے رہا کرو

حضرت حارث بن مسلم رضی اللہ عنہ سے روایت ہے کہ مجھ سے نبی کریم ﷺ نے ارشاد فرمایا جب تم فجر کی نماز پڑھو تو کسی سے بات کرنے سے پہلے سات مرتبہ کہا کرو۔

اَللّٰهُمَّ اَجِرْنِيْ مِنَ النَّارِ

”اے اللہ! مجھے آگ سے نجات عطا فرما۔“

اگر تم اس دن فوت ہو گئے تو اللہ تعالیٰ تمہارے لئے جہنم سے نجات لکھ دیں گے۔ اور جب مغرب کی نماز پڑھ چکو تو کسی سے کلام کرنے سے پہلے سات مرتبہ کہا کرو۔

اَللّٰهُمَّ اَسْأَلُكَ الْجَنَّةَ اَللّٰهُمَّ اَجِرْنِيْ مِنَ النَّارِ

”اے اللہ! میں تجھ سے جنت کا سوال کرتا ہوں۔ اے اللہ! مجھے جہنم کی

آگ سے نجات عطا فرما۔“

پس اگر تم اس رات فوت ہو گئے تو اللہ تعالیٰ تمہارے لئے جہنم سے چھٹکارا لکھ دیں گے۔



نصیحت : ۳۱

جنتی بننے کے لئے یہ طریقہ اختیار کرو

حضرت ابو ہریرہ ؓ سے مروی ہے کہ ایک اعرابی نبی کریم ﷺ کی خدمت میں حاضر ہوا، اور عرض کیا یا رسول اللہ ﷺ! مجھے ایسا عمل ارشاد فرمائیے کہ میں اس پر عمل کر کے جنت میں داخل ہو جاؤں! آپ ﷺ نے فرمایا:

تَعْبُدُ اللَّهَ لَا تَشْرِكُ بِهِ شَيْئًا وَتَقِيمُ الصَّلَاةَ الْمَكْتُوبَةَ وَتُؤْتِي
الزَّكَاةَ الْمَفْرُوضَةَ وَتَصُومُ رَمَضَانَ

”اللہ کی عبادت کر، اور کسی کو اس کا شریک نہ ٹھہرا، اور فرض نماز قائم کر،
اور فرض زکوٰۃ ادا کر، اور رمضان المبارک کے روزے رکھ۔“

اس نے عرض کیا اس ذات کی قسم جس کے قبضے میں میری جان ہے میں نہ تو اس
پر زیادتی کروں گا، اور نہ اس میں کمی کروں گا۔ پھر جب وہ چلا گیا تو نبی کریم ﷺ نے
ارشاد فرمایا:

مَنْ سَرَّهُ أَنْ يَنْظُرَ إِلَى رَجُلٍ مِنْ أَهْلِ الْجَنَّةِ فَلْيَنْظُرْ إِلَى هَذَا
(بخاری، مسلم)

”جو چاہتا ہے کہ جنتی آدمی دیکھے تو وہ اسے دیکھ لے۔“



نصیحت : ۳۲

نماز استخارہ ادا کرو

حضرت جابر بن عبد اللہ ؓ سے روایت ہے کہ رسول اللہ ﷺ ہمیں جیسے قرآن کریم کی سورۃ سکھایا کرتے تھے، اسی طرح اہم امور میں استخارہ سکھایا کرتے تھے۔ اور فرمایا کرتے تھے جب تم میں سے کوئی کسی کام میں پریشان ہو تو وہ فرضوں کے علاوہ (نفل) دو رکعتیں پڑھے پھر کہے۔

اَللّٰهُمَّ اِنِّیْ اَسْتَخِیْرُكَ بِعِلْمِكَ وَاسْتَقْدِرُكَ بِقُدْرَتِكَ وَاسْئَلُكَ مِنْ فَضْلِكَ الْعَظِیْمِ فَاِنَّكَ تَقْدِرُ وَلَا اَقْدِرُ وَتَعْلَمُ وَلَا اَعْلَمُ وَاَنْتَ عَلَّامُ الْغُیُوْبِ۔ اَللّٰهُمَّ اِنْ كُنْتَ تَعْلَمُ اَنَّ هٰذَا لَا مَرْخِیْرَ لِیْ فِیْ دِیْنِیْ وَمَعَاشِیْ وَعَاقِبَةِ اَمْرِیْ۔ فَاقْدِرْهُ لِیْ وَیَسِّرْهُ لِیْ ثُمَّ بَارِكْ لِیْ فِیْهِ۔ وَاِنْ كُنْتَ تَعْلَمُ اَنَّ هٰذَا لَا مَرْشَرٌ لِیْ فِیْ دِیْنِیْ وَمَعَاشِیْ وَعَاقِبَةِ اَمْرِیْ۔ فَاصْرِفْهُ عَنِّیْ وَاصْرِفْنِیْ عَنْهُ وَاقْدِرْ لِیْ الْخَیْرَ حَیْثُ كَانَ۔ ثُمَّ اَرْضِنِیْ بِهٖ۔ (بخاری)

”اے اللہ! میں تجھ سے تیرے علم کے ذریعے خیر طلب کرتا ہوں اور تیری قدرت کے ذریعے قدرت طلب کرتا ہوں، اور تجھ سے تیرے فصلِ عظیم کا سوال کرتا ہوں۔ بے شک تو قادر ہے میں قادر نہیں۔ اور تو جانتا ہے۔ میں نہیں جانتا۔ اور تو غیب کی باتیں خوب جانتا ہے۔ اے

اللہ! اگر تو جانتا ہے کہ یہ کام میرے لئے دین و دنیا اور میری زندگی میں بہتر ہے تو میرے لئے یہ کام مقرر فرما اور میرے لئے آسانی فرما۔ اور میرے لئے مبارک فرما۔ اور اگر تو جانتا ہے کہ یہ کام میرے دین و دنیا اور میری زندگی کے اعتبار سے برا ہے تو اسے مجھ سے پھیر دے اور مجھے اس سے دور فرما۔ اور میرے لئے جیسے بھی ہو خیر مقدر فرما۔ پھر مجھے اس پر راضی فرما دے۔“

آپ ﷺ نے فرمایا: **هَذَا الامر** کے مقام پر اپنی حاجت کا ذکر کرے۔



استخارہ کے فوائد

حضرت سعد بن ابی وقاص رضی اللہ عنہ سے روایت ہے کہ رسول اللہ ﷺ نے ارشاد فرمایا:

من سعادة ابن آدم استخارته الله عز وجل
 ”ابن آدم کی سعادت میں اس کا اللہ سے استخارہ کرنا ہے۔“
 (مسند احمد، ابویعلیٰ، حاکم)



اور یہ اضافہ بھی منقول ہے۔ ومن شقوة ابن آدم تركه استخارة الله۔ اور ابن آدم کی شقاوت میں سے اس کا اللہ سے استخارہ ترک کرنا ہے۔



نصیحت : ۳۳

پریشانی اور تکلیف کے وقت یہ دعا پڑھا کرو

حضرت انس ؓ سے مروی ہے کہ آنحضرت ﷺ نے فرمایا: اے علی! کیا میں تمہیں ایسی دعا نہ سکھا دوں کہ جب بھی تمہیں کوئی غم یا پریشانی لاحق ہو تو تم اپنے رب سے وہ دعا کرو! جو اللہ کے حکم سے قبول ہو جائے اور تمہاری پریشانی ختم ہو جائے۔ وضو کر کے دو رکعتیں پڑھو! اللہ تعالیٰ کی حمد و ثناء بیان کرو! اپنے نبی ﷺ پر درود بھیجو! اپنے لئے اور مومنین و مومنات کے لئے استغفار کرو! پھر یہ دعا مانگو!

اَللّٰهُمَّ اَنْتَ تَحْكُمُ بَيْنَ عِبَادِكَ فَيَمَّا كَانُوْ فِيْهِ لِيَخْتَلِفُوْنَ، لَا اِلَهَ اِلَّا اللّٰهُ اَعْلٰى الْعَظِيْمِ، لَا اِلَهَ اِلَّا اللّٰهُ الْعَلِيْمُ الْكَرِيْمُ سُبْحَانَ اللّٰهِ رَبُّ السَّمٰوٰتِ السَّبْعِ وَرَبُّ الْعَرْشِ الْعَظِيْمِ، اَلْحَمْدُ لِلّٰهِ رَبِّ الْعَالَمِيْنَ، اَللّٰهُمَّ كَاشِفَ الْغَمِّ مُفَرِّجَ الْهَمِّ، مُجِيبَ دَعْوَةِ الْمُضْطَرِّينَ اِذَا دَعَوْكَ، رَحْمٰنَ الدُّنْيَا وَالْآخِرَةِ وَرَحِيْمَهُمَا فَارْحَمْنِيْ فِيْ حَاجَتِيْ هٰذِهِ بِقَضَائِهَا وَنَجِّحِهَا رَحْمَةً تَفْنِيْنِيْهَا عَنْ رَحْمَةٍ مِّنْ سِوَاكَ۔

”اے اللہ! آپ ہی اپنے بندوں کے مابین اس چیز کا فیصلہ فرمائیں گے، جس میں وہ اختلاف کرتے ہیں۔ اللہ بزرگ و برتر کے سوا کوئی معبود نہیں۔ اللہ کریم و بردبار کے سوا کوئی معبود نہیں۔ وہ اللہ پاک ہے

جو ساتوں آسمانوں اور عرش عظیم کا رب ہے۔ تمام تعریفیں اس اللہ کے لئے ہیں جو تمام جہانوں کا پروردگار ہے۔ اے اللہ! اے غم اور پریشانی کو دور کرنے والے! اے مجبوروں کی دعا قبول کرنے والے! جب وہ آپ ﷺ کو پکاریں۔ اے دنیا و آخرت کے رحمن و رحیم! میری اس مشکل کو دور فرما کر اور اس پریشانی کو حل فرما کر مجھ پر رحم فرما! جو مجھے دوسروں کے رحم سے مستغنی کر دے۔“ (اصہانی)

حضرت ابن عباس رضی اللہ عنہما سے مروی ہے کہ آنحضرت ﷺ نے فرمایا: میرے پاس جبرائیل علیہ السلام دعا کے کلمات لے کر آئے اور انہوں نے کہا جب آپ ﷺ کو اپنی دنیا میں کوئی مشکل پیش آئے تو آپ پہلے یہ دعا مانگیں اور پھر اپنی حاجت کا سوال کریں۔



يَا بَدِيعَ السَّمَوَاتِ وَالْأَرْضِ يَا ذَا الْجَلَالِ وَالْإِكْرَامِ يَا صَرِيحَ
الْمُسْتَضْرِحِينَ، يَا غِيَاثَ الْمُسْتَغِيثِينَ، يَا كَاشِفَ السُّوءِ، يَا
أَرْحَمَ الرَّاحِمِينَ، يَا مُجِيبَ دَعْوَةِ الْمُضْطَرِّينَ، يَا إِلَهَ الْعَالَمِينَ،
بِكَ أَنْزِلْ حَاجَتِي، وَأَنْتَ أَعْلَمُ بِهَا فَاقْضِهَا۔ (اصہانی)

”اے بغیر نمونہ کے زمین و آسمان بنانے والے! اے عزت و بزرگی والے! اے چیختے والوں کی چیخ و پکار سننے والے! اے فریاد کنوں کی فریاد سنی کرنے والے! اے تکلیف کو دور کرنے والے! اے سب سے زیادہ رحم کرنے والے! اے مجبوروں کی دعا قبول کرنے والے! اے تمام جہانوں کے پروردگار! میں آپ ہی کے سامنے اپنی مشکل پیش کرتا ہوں۔ آپ اسے بہتر جانتے ہیں پس آپ اسے حل فرما دیجئے!“



نصیحت : ۳۴

بکثرت سجدے کیا کرو

حضرت ابو فراس ربیعہ ابن کعب سلمیؓ آپ ﷺ کے خدام اور اہل صفہ میں سے ہیں۔ وہ فرماتے ہیں میں آنحضرت ﷺ کے ساتھ رات گزارتا تھا، اور آپ ﷺ کے وضو کے لئے اور قضائے حاجت کے لئے پانی لاتا تھا۔ مجھے آنحضرت ﷺ نے فرمایا: مجھ سے مانگو! میں نے عرض کیا: میں آپ ﷺ سے جنت میں آپ ﷺ کی رفاقت کا سوال کرتا ہوں۔ آپ ﷺ نے فرمایا: اس کے علاوہ؟ میں نے عرض کیا: بس یہی۔ آپ ﷺ نے فرمایا: تو کثرتِ سجود کے ساتھ خود پر میری مدد کرو (مسلم)

حضرت ابو عبد اللہؓ یا حضرت ابو عبد الرحمنؓ ثوبانؓ سے روایت ہے، وہ فرماتے ہیں کہ میں نے آنحضرت ﷺ کو یہ فرماتے سنا: خود پر کثرتِ سجود لازم کرلو! تم جب بھی اللہ تبارک و تعالیٰ کو سجدہ کرو گے تو وہ تمہارا ایک درجہ بلند کر دیں گے اور تمہارا ایک گناہ مٹا دیں گے۔ (مسلم)

حضرت جابرؓ سے روایت ہے، وہ فرماتے ہیں کہ میں نے آنحضرت ﷺ کو یہ فرماتے سنا: بے شک رات کو ایک گھڑی ایسی آتی ہے کہ اس وقت مسلمان دنیا و آخرت کی جو بھلائی اللہ تبارک و تعالیٰ سے مانگتا ہے، اسے عطا کر دی جاتی ہے۔ اور یہ گھڑی ہر رات آتی ہے۔ (مسلم)

حضرت ابو مالک اشعریؓ سے مروی ہے کہ آنحضرت ﷺ نے فرمایا:

جو شخص بھی رات کو بیدار ہو کر اپنی بیوی کو جگائے اور اگر بیوی پر نیند کا غلبہ ہو تو اس کے چہرہ پر پانی کے چھینٹے پھینکے، پھر دونوں میاں بیوی کھڑے ہو کر اپنے گھر میں رات کو ایک گھڑی بھی اللہ تعالیٰ کا ذکر کر لیں تو اللہ تعالیٰ ان دونوں کی مغفرت فرما دیتے ہیں۔ (طبرانی فی الکبیر)

حضرت مغیرہ بن شعبہ ؓ فرماتے ہیں: آپ ﷺ (عبادت کے لئے) کھڑے ہوئے حتیٰ کہ آپ ﷺ کے قدم مبارک پر ورم آ گیا۔ آپ ﷺ سے عرض کیا گیا اللہ تعالیٰ نے آپ ﷺ کے تو تمام اگلے پچھلے گناہ معاف فرما دئے ہیں۔ آپ ﷺ نے فرمایا: کیا میں شکر گزار بندہ نہ ہوں؟ (بخاری، مسلم)

حضرت ابن عباس ؓ فرماتے ہیں: ہمیں آنحضرت ﷺ نے رات کو نماز پڑھنے کا حکم دیا اور اس کی ترغیب دی حتیٰ کہ فرمایا:

رات کو نماز پڑھا کرو! خواہ ایک رکعت ہی پڑھو۔ (الطبرانی فی الکبیر)

نصیحت : ۳۵

کھانا کھلاؤ، سلام کرو
اور رات کو نماز پڑھو

حضرت ابو ہریرہ ؓ فرماتے ہیں: میں نے عرض کیا یا رسول اللہ ﷺ میں جب آپ کو دیکھتا ہوں تو میرا دل خوش ہو جاتا ہے اور میری آنکھیں ٹھنڈی ہو جاتی ہیں۔ مجھے تمام چیزوں کے متعلق بتائیے! آپ ﷺ نے فرمایا: تمام چیزیں پانی سے پیدا ہوئیں۔ میں نے عرض کیا: مجھے کوئی ایسی چیز بتائیے! جس پر عمل پیرا ہو کر میں جنت میں داخل ہو جاؤں۔ آپ ﷺ نے فرمایا: کھانا کھلاؤ! سلام پھیلاؤ! صلہ رحمی کرو! اور رات کو نماز پڑھو جب لوگ سو رہے ہوں۔ تم سلامتی کے ساتھ جنت میں داخل ہو جاؤ گے۔ (مسند احمد، صحیح ابن ابی الدینا صحیح ابن حبان)

حضرت ابو مالک اشعری ؓ سے مروی ہے کہ آنحضرت ﷺ نے فرمایا: جنت میں ایسے کمرے ہیں جن کے باہر کا حصہ اندر سے اور اندر کا حصہ باہر سے نظر آئے گا۔ یہ کمرے اللہ تبارک و تعالیٰ نے اس شخص کے لئے تیار فرمائے ہیں جو کھانا کھلائے، سلام پھیلائے اور رات کو نماز پڑھے جبکہ لوگ سو رہے ہوں۔

حضرت عبداللہ بن عمرو بن عاص ؓ سے روایت ہے کہ: ان رجلا سأل رسول اللہ ﷺ أى الاسلام خیر؟ قال: تطعم الطعام، و تقرأ السلام على من عرفت و من لم تعرف“ (بخاری و مسلم)

ایک شخص نے آپ ﷺ سے دریافت کیا کہ اسلام کا بہترین عمل کونسا ہے؟ آپ ﷺ نے فرمایا: کہ بھوکوں کو کھانا کھلانا اور واقف ناواقف کو سلام کرنا۔

نصیحت: ۳۶

پڑوسی کا اکرام کرو

حضرت ابوذر رضی اللہ عنہ سے مروی ہے کہ آنحضرت ﷺ نے فرمایا:
اے ابوذر! جب تم شور بابتناؤ تو اس میں پانی زیادہ ڈال دیا کرو! اور اپنے
پڑوسیوں کی دیکھ بھال کرتے رہا کرو! (مسلم)

اور حضرت ابوذر رضی اللہ عنہ ایک روایت میں یوں فرماتے ہیں: میرے دوست نے
مجھے وصیت فرمائی۔ جب تم شور بابتناؤ تو اس میں پانی زیادہ ڈال دیا کرو! پھر اس
شور بے میں سے اپنے پڑوس والوں کے ساتھ نیکی کیا کرو!

حضرت ابوہریرہ رضی اللہ عنہ سے مروی ہے کہ آنحضرت ﷺ نے فرمایا:

من كان يؤمن بالله واليوم الآخر فلا يؤذ جاره، ومن كان
يوثمن بالله واليوم الآخر فليكرم ضيفه، ومن كان يؤمن بالله
واليوم الآخر فليقل خيرا أو يسكت (بخاری)

”جو شخص اللہ تعالیٰ اور یوم آخرت پر ایمان رکھتا ہے وہ اپنے پڑوسی کو
تکلیف نہ پہنچائے! جو شخص اللہ تعالیٰ اور یوم آخرت پر ایمان رکھتا ہے وہ
اپنے مہمان کا اکرام کرے! جو شخص اللہ تعالیٰ اور یوم آخرت پر ایمان
رکھتا ہے وہ اچھی بات کہے یا خاموش رہے۔“

حضرت عبداللہ بن عمر اور حضرت عائشہ صدیقہ رضی اللہ عنہا بیان فرماتے ہیں کہ رسول

اللہ ﷺ نے فرمایا:

ما زال جبریل یوصینی بالجار حتی ظننت انه سیورثه

(بخاری، مسلم)

کہ جبریل علیہ السلام نے اتنے تواتر اور تاکید سے ہمسایوں کے متعلق مجھے کہا ہے، کہ مجھے خیال آنے لگا کہ شاید پڑوسیوں کو وراثت میں شریک قرار دے دیں۔

حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا: ”اللہ کی قسم وہ مومن نہیں اللہ کی قسم وہ مومن نہیں، اللہ کی قسم وہ مومن نہیں۔ صحابہ کرام نے ﷺ عرض کیا، کون شخص مومن نہیں؟ آپ ﷺ نے فرمایا: جس کے شر و فساد سے اس کے پڑوسی محفوظ و مامون نہ ہوں۔ (بخاری، مسلم)

اور مسلم کی ایک روایت میں ہے کہ وہ جنت میں نہیں جائے گا جس کی شرارتوں سے اس کے پڑوسی محفوظ نہ ہوں۔

اس حدیث کے راوی بھی حضرت ابو ہریرہ رضی اللہ عنہ ہیں کہتے ہیں کہ رسول اللہ ﷺ نے فرمایا:

یا نساء المسلمات لا تحقرن جارة لجار تھا ولو فرسن شاة۔

(بخاری، مسلم)

”اے مسلمان عورتو! کوئی پڑوسن کسی پڑوسن کے کسی تحفہ کو تحقیر و ناچیز خیال نہ کرے۔ اگرچہ وہ بکری کا کھر ہی کیوں نہ ہو۔“

حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا: کوئی پڑوسی کسی پڑوسی کو اپنی دیوار میں لکڑی وغیرہ گاڑنے سے منع نہ کرے: یہ روایت بیان کر کے حضرت ابو ہریرہ رضی اللہ عنہ حاضرین سے مخاطب ہو کر کہنے لگے میں دیکھتا ہوں کہ تم اس سے روگردانی کر رہے ہو۔ مگر اللہ کی قسم میں یہ بات تم لوگوں کے کندھوں پر پھینک کر رہوں گا (یعنی تمہیں ضرور سناؤں گا) (بخاری و مسلم)

نصیحت : ۳۷

مساکین سے محبت رکھو

حضرت ابو ذر رضی اللہ عنہ فرماتے ہیں: مجھے میرے دوست نے سات نصیحتیں فرمائیں:

- ① میں مساکین سے محبت رکھوں اور ان کے قریب رہوں۔
- ② میں (دنیاوی معاملہ میں) خود سے کم درجہ کے آدمی کو دیکھوں، خود سے اعلیٰ درجہ کے آدمی پر نظر نہ رکھوں۔
- ③ میں صلہ رحمی کروں اگرچہ وہ مجھ پر ظلم کریں۔
- ④ میں بکثرت لاحول ولا قوۃ الا باللہ پڑھا کروں۔
- ⑤ میں حق بات کہوں اگرچہ کڑوی ہو۔
- ⑥ میں خدا تعالیٰ کے معاملہ میں کسی ملامت کنندہ کی ملامت کی پرواہ نہ کروں۔
- ⑦ میں لوگوں سے کسی چیز کا سوال نہ کروں۔

حضرت ابو ہریرہ رضی اللہ عنہ سے مروی ہے کہ آپ ﷺ نے فرمایا:

الساعی علی الارملة و المسکین کا لمجاهد فی سبیل اللہ
واظنہ قال: وکالقائم الذی لا یفترو کا لصائم الذی لا یفطر۔

(بخاری مسلم)

مسکینوں اور بیواؤں کی خبر گیری کرنے والا، مجاہد فی سبیل اللہ کی مانند ہے۔

راوی کا خیال ہے کہ آپ ﷺ نے یہ بھی فرمایا: اس کی مثال ایسے قائم (عابد) کی ہے جو مضحمل نہ ہو۔ اور ایسے روزہ دار کی ہے جو کبھی افطار نہ کرے۔

امیر المومنین حضرت علیؓ فرماتے ہیں کہ ایک مکاتب غلام جسے کچھ رقم کما کر مالک کو ادا کر کے آزاد ہو جانا تھا میرے پاس آیا اور کہنے لگا کہ میں رقم کتابت جمع کرنے سے عاجز ہو گیا ہوں۔ آپؓ میری کچھ مدد فرمائیں۔ میں نے اس سے کہا، تم چاہو تو میں تمہیں ایسے کلمات سکھا دوں جو مجھے رسول اللہ ﷺ نے تعلیم فرمائے تھے، تم پر اگر پہاڑ برابر بھی قرض ہو گا تو اللہ تعالیٰ ان کلمات کی برکت سے اس کی ادائیگی کرا دے گا۔ یہ پڑھا کرو۔

اَللّٰهُمَّ اكْفِنِيْ بِحَلَالِكَ عَنْ حَرَامِكَ وَاَغْنِنِيْ بِفَضْلِكَ عَمَّنْ
سِوَاكَ (ترمذی)

”اے اللہ اپنے حلال (مال) کو میرے لیے کافی فرما۔ اپنے حرام کردہ مال کے مقابلہ میں۔ اور اپنے فضل و عنایت کے ذریعہ اپنے غیر سے مجھے بے نیاز و مستغنیٰ فرما۔“



نصیحت : ۳۸

اپنے دل میں غنی پیدا کرو

حضرت ابوذر رضی اللہ عنہ فرماتے ہیں: مجھ سے آنحضرت ﷺ نے استفار فرمایا کیا تم یہ سمجھتے ہو کہ غنی مال کی کثرت کا نام ہے؟ میں نے عرض کیا: یا رسول اللہ! جی ہاں۔
 آپ ﷺ نے فرمایا:
 کیا تم یہ سمجھتے ہو کہ فقر مال کی قلت کا نام ہے، میں نے عرض کیا: یا رسول اللہ! جی ہاں۔

آپ ﷺ نے فرمایا: (حقیقی) غنی تو دل کا غنی ہے اور (حقیقی) فقر تو دل کا فقر ہے۔ جس کے دل میں غنی ہو اسے دنیا کی کوئی چیز نقصان نہیں پہنچا سکتی، اور جس کے دل میں فقر ہو اسے دنیا کی کثرت غنی نہیں کر سکتی، اس کے لئے اس کے دل کا کب نہ ہی مضرت ہے۔ (ابن حبان)



نصیحت : ۳۹

تقویٰ اختیار کرو

حضرت ابو ذر رضی اللہ عنہ فرماتے ہیں: میں نے عرض کیا: یا رسول اللہ! مجھے نصیحت فرمائیے! آپ ﷺ نے فرمایا: تقویٰ (خدا خونی) اختیار کرو! یہی تمام چیزوں کی بنیاد ہے۔ میں نے عرض کیا یا رسول اللہ! مزید نصیحت فرمائیے! آپ ﷺ نے فرمایا: تلاوت قرآن کیا کرو! یہ تلاوت تمہارے لئے زمین میں نور اور آسمان میں ذخیرہ بنے گی۔ (ابن حبان)



نصیحت : ۴۰

تلاوت قرآن کیا کرو

حضرت ابوامامہ باہلی ؓ سے مروی ہے ، وہ فرماتے ہیں کہ میں نے آنحضرت ؐ کو یہ فرماتے سنا: قرآن کی تلاوت کیا کرو! کیونکہ قرآن قیامت کے دن تلاوت کرنے والوں کی شفاعت کرے گا۔

دو تائبانک سورتوں: بقرہ اور آل عمران کی تلاوت کیا کرو! پس یہ قیامت کے دن بادلوں اور سائبانوں کی شکل میں آئیں گی۔ یا گویا کہ وہ صف بستہ پرندوں کے دو گروہ ہیں۔ یہ دونوں اپنے پڑھنے والوں کے بارہ میں جھگڑا کریں گی۔ سورۃ البقرہ پڑھا کرو! کیونکہ اسے اختیار کر لینا باعثِ برکت اور چھوڑ دینا باعثِ حسرت ہے اور جادو گراس کا مقابلہ نہیں کر سکتے۔ (مسلم)

حضرت عبداللہ بن عمرو بن العاص ؓ سے مروی ہے کہ آنحضرت ؐ نے فرمایا: يقال لصاحب القرآن !

اقرا وارتق ورتل كما كنت ترتل في الدنيا، فان منزلتك عند

آخر آيت تقرأها (ترمذی)

حافظ قرآن سے کہا جائے گا: پڑھتا جا اور چڑھتا جا! اور ٹھہر ٹھہر کر تلاوت کر جیسے کہ تو دنیا میں ٹھہر ٹھہر کر تلاوت کیا کرتا تھا۔ پس جو آخری آیت تو تلاوت کرے گا وہیں تیرا ٹھکانا ہوگا۔

نصیحت : ۴۱

مال خرچ کیا کرو

حضرت انس بن مالک ؓ فرماتے ہیں: بنو تمیم کا ایک آدمی آنحضرت ﷺ کی خدمت اقدس میں حاضر ہوا اور عرض کیا: یا رسول اللہ! میں بہت زیادہ دولت مند ہوں، میں مالدار بھی ہوں، دولت مند بھی ہوں اور محلہ دار بھی ہوں۔ مجھے بتائیے! میں کیسے خرچ کروں؟ آپ ﷺ نے فرمایا: اپنے مال کی زکوٰۃ ادا کرو! کیونکہ زکوٰۃ پاکی ہے وہ تجھے پاک کر دے گی۔ اپنے قریبی رشتہ داروں کے ساتھ صلہ رحمی کا برتاؤ کرو! اور سائل، پڑوسی اور مسکین کے حق کو پہچانو! (مسند احمد)



نصیحت : ۴۲

پریشانیوں کے ازالے اور قرض کی ادائیگی کے لئے یہ دعا پڑھو

حضرت ابوسعید خدری ؓ فرماتے ہیں: ایک روز آنحضرت ﷺ مسجد میں داخل ہوئے تو وہاں حضرت ابوامامہ ؓ بیٹھے ہوئے تھے۔ آپ ﷺ نے فرمایا: اے ابوامامہ! میں تمہیں اس وقت نماز کے علاوہ مسجد میں دیکھ رہا ہوں؟ انہوں نے عرض کیا: یا رسول اللہ ﷺ مجھے کچھ پریشانیاں اور قرض لاحق ہو چکا ہے۔ آپ ﷺ نے فرمایا: میں تمہیں ایسے کلمات نہ بتا دوں؟ جب تم وہ پڑھو تو تمہاری پریشانیاں ختم ہو جائیں اور تمہارا قرض اتر جائے۔ انہوں نے عرض کیا: کیوں نہیں؟ یا رسول اللہ! آپ ﷺ نے فرمایا: صبح شام یہ دعا کیا کرو!

اَللّٰهُمَّ اِنِّیْ اَعُوْذُبِكَ مِنَ الْهَمِّ وَالْحُزْنِ، وَاعُوْذُبِكَ مِنَ الْعَجْزِ وَالْكَسَلِ، وَاعُوْذُبِكَ مِنَ الْبُخْلِ وَالْجُبْنِ، وَاعُوْذُبِكَ مِنْ غَلَبَةِ الدِّیْنِ وَقَهْرِ الرِّجَالِ

”اے اللہ! میں تیری پناہ چاہتا ہوں غم اور پریشانی سے اور تیری پناہ چاہتا ہوں عاجزی اور سستی سے۔ اور تیری پناہ چاہتا ہوں بخلی اور بزدلی سے، اور تیری پناہ چاہتا ہوں قرض کے غلبے اور لوگوں کے قہر سے۔“

حضرت ابوامامہ ؓ فرماتے ہیں کہ میں نے ایسا کرنا شروع کیا تو اللہ تبارک و تعالیٰ نے میری پریشانیاں بھی دور فرمادیں اور میرا قرض بھی اتار دیا۔ (ابوداؤد)

نصیحت : ۴۳

سونے سے پہلے یہ دعا پڑھا کرو

حضرت ابوعمارة البراء ابن عازب ؓ سے مروی ہے کہ آنحضرت ﷺ نے فرمایا: اے فلاں! جب تم اپنے بستر کی طرف آؤ تو یہ دعا پڑھا کرو!

اَللّٰهُمَّ اَسَلَمْتُ نَفْسِيْ اِلَيْكَ، وَوَجَّهْتُ وَجْهِيْ اِلَيْكَ وَفَوَّضْتُ اَمْرِيْ اِلَيْكَ، وَالْجَاؤْتُ ظَهْرِيْ اِلَيْكَ رَغْبَةً وَرَهْبَةً اِلَيْكَ لَا مَلْجَاؤَ لَا مَنْجٰى مِنْكَ اِلَّا اِلَيْكَ، اَمَنْتُ بِكِتَابِكَ الَّذِىْ اَنْزَلْتَ، وَنَبِيِّكَ الَّذِىْ اَرْسَلْتَ فَاِنَّكَ اِنْ مِتَّ مِنْ لَيْلَتِكَ مِتَّ عَلَى الْفِطْرَةِ وَاِنْ اَصْبَحْتَ اَصْبَحْتَ خَيْرًا (بخاری مسلم)

”اے اللہ! میں نے خود کو تیرے سپرد کر دیا، میں نے اپنا چہرہ تیری طرف کر لیا، میں نے اپنا معاملہ تیرے سپرد کر دیا، میں نے اپنی پشت کو تیری پناہ میں دے دیا تیری طرف رغبت رکھتے ہوئے اور تجھ سے ڈرتے ہوئے، (میرا) ٹھکانہ اور جائے نجات تیری ہی طرف ہے، میں آپ کی اس کتاب پر ایمان لایا جو آپ نے نازل فرمائی اور اس رسول ﷺ پر ایمان لایا جنہیں آپ نے بھیجا۔ اگر تم اسی رات فوت ہو گئے تو دین اسلام پر فوت ہو گے اور اگر تم پر صبح طلوع ہوئی تو وہ خیریت سے طلوع ہوگی۔“

حضرت ابوسعید خدری ؓ سے مروی ہے کہ آنحضرت ﷺ نے فرمایا: جو شخص

اپنے بستر پر لیٹتے وقت یہ پڑھ لے:

اَسْتَغْفِرُ اللّٰهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَآتُوْبُ إِلَيْهِ
 ”میں اس اللہ سے مغفرت کا سول کرتا ہوں جس کے سوا کوئی معبود
 نہیں۔ وہ زندہ ہے، قائم رکھنے والا ہے۔ میں اس کی طرف توبہ کرتا
 ہوں۔“

تو اس کے تمام گناہ معاف کر دیئے جائیں گے اگرچہ وہ سمندر کے جھاگ کے
 برابر ہوں، اگرچہ وہ درختوں کے پتوں کے برابر ہوں، اگرچہ وہ ریگستان کی ریت کے
 برابر ہوں اور اگرچہ وہ دنیا کے دنوں کے برابر ہوں۔ (ترمذی)

حضرت انس بن مالک ؓ سے مروی ہے کہ آنحضرت ﷺ نے فرمایا: جو
 شخص اپنے بستر پر لیٹتے وقت یہ کہے:

اَلْحَمْدُ لِلّٰهِ الَّذِي كَفَّانِيْ وَاَوَانِيْ وَالْحَمْدُ لِلّٰهِ الَّذِي اَطْعَمَنِيْ
 وَسَقَانِيْ، وَالْحَمْدُ لِلّٰهِ الَّذِي مَنَّ عَلَيَّ فَاَفْضَلَ، فَقَدْ حَمِدَ اللّٰهَ
 لجميع مَحَامِدِ الْخَلْقِ كُلِّهْم (بیہقی)

”تمام تعریفیں اس اللہ کے لئے ہیں جو مجھے کافی ہے اور جس نے مجھے
 ٹھکانہ عطا فرمایا، تمام تعریفیں اس اللہ کے لئے ہیں جس نے مجھے کھلایا
 اور پلایا اور تمام تعریفیں اس اللہ کے لئے ہیں جس نے مجھ پر احسان
 وفضل فرمایا۔ تو اس شخص نے اللہ تبارک و تعالیٰ کی تمام تعریفیں بیان کر
 دیں جو ساری مخلوق بیان کرتی ہے۔

حضرت ابوذر غفاری و حضرت حذیفہ ؓ راوی ہیں کہ:

ان رسول اللہ کان اذا اتى الى فراشه قال: بِاسْمِكَ اللّٰهُمَّ اَحْيَا

وَأَمُوتُ (بخاری)

رسول اللہ ﷺ جب سونے کے لیے بستر پر تشریف لاتے تو فرماتے:

بِاسْمِكَ اللَّهُمَّ أَحْيَا وَأَمُوتُ

”اے اللہ میرا جینا اور مرنا تیرے ہی نام سے ہے۔“

حضرت ابو ہریرہ ؓ بیان کرتے ہیں کہ رسول اللہ ﷺ نے ارشاد فرمایا: تم میں سے جب کوئی سونے کے لیے اپنے بستر پر آئے تو اسے چاہیے کہ تہبند اور لنگی کے ایک پلو کے اندرونی حصے سے بستر کو جھاڑ لیا کرے پتہ نہیں اس کے جانے کے بعد اس پر کوئی چیز گر پڑی ہو، بستر جھاڑ کر یہ کلمات کہے:

بِاسْمِكَ رَبِّي وَضَعْتُ جَنْبِي وَبِكَ أَرْفَعُهُ إِنْ أَمْسَكَتْ نَفْسِي
فَارْحَمْهَا وَإِنْ أَرْسَلْتَهَا فَاحْفَظْهَا بِمَا تَحْفَظُ بِهِ عِبَادَكَ

الصَّالِحِينَ (بخاری، مسلم)

”تیرے نام کے ساتھ اے میرے رب میں بستر پر لیٹتا اور اس سے اٹھتا ہوں، اگر میری جان تو قبض کرے تو پھر اس پر رحم فرما۔ اور اگر اسے آزاد کر دے (کہ وہ کچھ جی لے) تو پھر تو اس کی ایسی ہی حفاظت فرما جیسی اپنے نیک بندوں کی حفاظت فرماتا ہے۔“

ام المؤمنین حضرت عائشہ صدیقہ ؓ فرماتی ہیں کہ جب رسول اللہ ﷺ اپنے بستر پر تشریف لاتے تو معوذات پڑھ کر ہاتھوں پر پھونکتے اور پھر ہاتھوں کو بدن پر پھیر لیتے۔ (بخاری، مسلم)

ایک روایت میں ہے کہ: ہر رات بستر پر تشریف لا کر نبی کریم ﷺ دونوں ہتھیلیاں ملاتے پھر قل هو اللہ، قل اعوذ برب الفلق اور قل اعوذ برب الناس

پڑھ کر ان پر دم کرتے اور پھر بدن پر جہاں جہاں تک ہاتھ پہنچ سکتا، ہاتھ پھیرتے، ابتداء سر اور چہرے سے فرماتے، اور پہلے بدن مبارک کے سامنے کے حصہ پر ہاتھ پھیرتے، اور تین مرتبہ ایسا ہی فرماتے۔ (بخاری، مسلم)

حضرت حذیفہ رضی اللہ عنہ فرماتے ہیں کہ جب رسول اللہ ﷺ سونے لگتے تو دہنی ہتھیلی سیدھے رخسار کے نیچے رکھ لیتے اور پھر یہ دعا پڑھتے ہیں:

اللَّهُمَّ قِنِي عَذَابَكَ يَوْمَ تَبْعَثُ عِبَادَكَ (ترمذی)

”اے اللہ مجھے اس دن کے عذاب سے بچالے جس دن تو اپنے بندوں

کو کھڑا کرے گا۔

اور ابو داؤد نے بروایت ام المومنین حضرت حفصہ رضی اللہ عنہا یہ بیان کیا ہے کہ آپ ﷺ یہ دعائیں مرتبہ فرمایا کرتے تھے۔



نصیحت : ۴۴

رات کو نیند نہ آئے تو یہ دعائیں پڑھو

حضرت زید بن ثابت رضی اللہ عنہ فرماتے ہیں: میں نے آنحضرت ﷺ سے رات کو نیند نہ آنے کی شکایت کی تو آنحضرت ﷺ نے فرمایا: یہ کہا کرو!

اَللّٰهُمَّ غَارِبِ النُّجُومُ، وَهَدَّاتِ الْعُيُونُ، وَاَنْتَ حَيُّ قَيُّوْمُ،
لَا تَاْخُذُكَ سِنَةٌ وَلَا نَوْمٌ يَا حَيُّ يَا قَيُّوْمُ اهْدِنِيْ لَيْلِيْ، وَاِنْه عَيْنِيْ،
فَقُلْتُهَا فَاذْهَبَ اللّٰهُ عَزَّوَجَلَّ عَنِّيْ مَا كُنْتُ اَجِدُ

”اے اللہ ستارے تبدیل ہو گئے، آنکھیں پرسکون ہو گئیں، اور آپ تو زندہ ہیں، قائم رہنے والے ہیں، آپ کو تو نہ نیند آ سکتی ہے اور نہ اونگھ۔ اے زندہ اور قائم رہنے والے! میری رات پرسکون بنا دے! اور میری آنکھ کو سلا دے۔ میں یہ دعا کرتا رہا پس اللہ تبارک و تعالیٰ نے میری شکایت رفع فرمادی۔

(ابن السنی)

حضرت خالد بن ولید رضی اللہ عنہ کو جب بے خوابی کی شکایت ہوئی تو آنحضرت ﷺ نے انہیں یہ دعا سکھائی:

اَللّٰهُمَّ رَبِّ السَّمٰوٰتِ السَّبْعِ وَمَا اَظْلَمَتْ وَرَبُّ الْاَرْضَيْنِ وَمَا
اَقْلَمَتْ، وَرَبِّ الشَّيَاطِيْنِ وَمَا اَضَلَّتْ كُنْ لِيْ جَارًا مِنْ
شَرِّ خَلْقِكَ كُلِّهِمْ جَمِيْعًا اَنْ يَّفْرُطَ عَلَيَّ اَحَدٌ مِنْهُمْ وَاَنْ يَّطْغٰى،
عَزَّ جَارُكَ، وَجَلَّ ثَنَانُكَ

”اے اللہ! اے ساتوں آسمانوں کے اور جس پر وہ سایہ فگن ہیں اس کے رب! اے زمینوں کے اور جسے وہ اٹھائے ہوتی ہیں ان کے رب! اے شیاطین کے اور جنہیں وہ گمراہ کرتے ہیں ان کے رب! تو مجھے اپنی تمام مخلوق کے شر سے پناہ عطا فرما! کہ ان میں سے کوئی مجھ پر زیادتی یا سرکشی نہ کرے، آپ کی پناہ باعزت ہے اور آپ کی تعریف بزرگ ہے۔“

اور ایک روایت میں یہ الفاظ بھی ہیں تبارک اسمک ولا الہ الا انت۔ آپ کا نام بابرکت ہے اور آپ کے سوا کوئی معبود نہیں۔



نصیحت : ۴۵

قرب قیامت کے وقت یہ کرنا

حضرت ابوسعید خدری ؓ فرماتے ہیں: ایک آدمی نے عرض کیا کہ یا رسول اللہ ﷺ لوگوں میں سب سے افضل کون ہوگا؟ آپ ﷺ نے فرمایا: جو شخص اپنی جان و مال کے ساتھ اللہ تعالیٰ کے راستہ میں جہاد کرے گا۔
اس نے سوال کیا: پھر کون؟ آپ ﷺ نے فرمایا: وہ شخص جو کسی گھاٹی میں بیٹھ کر اللہ تبارک و تعالیٰ کی عبادت کرے گا۔

اور ایک روایت میں ہے کہ وہ اللہ تعالیٰ سے ڈرے گا اور لوگوں کو اپنے شر سے بچائے گا۔ (بخاری مسلم)

حضرت ابوسعید خدری ؓ سے مروی ہے کہ آنحضرت ﷺ نے فرمایا: عنقریب مسلمان کا بہترین مال وہ بکری بن جائے گا جسے وہ پہاڑ کی چوٹی پر اور بارش برسنے کی جگہ پر چرائے گا۔ وہ اپنے دین میں فتنے کے ڈر سے راہ فرار اختیار کرے گا۔

(بخاری)



نصیحت: ۴۶

کسی مجلس میں ناشائستہ بات ہو جائے تو توبہ کیا کرو

حضرت ابو ہریرہ ؓ سے مروی ہے کہ آنحضرت ﷺ نے فرمایا: جس شخص سے کسی مجلس میں بکثرت ناشائستہ باتیں ہوئیں تو وہ اپنی مجلس سے کھڑا ہونے سے پہلے یہ کہہ دے:

أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ ، إِلَّا غُفِرَ لَكَ مَا كَانَ فِي مَجْلِسِهِ ذَلِكَ (ابو داود ، ترمذی)

”میں گواہی دیتا ہوں کہ آپ کے سوا کوئی معبود نہیں۔ میں آپ سے استغفار کرتا ہوں اور آپ کی طرف توجہ کرتا ہوں۔ تو اس سے اس مجلس میں سرزد ہونے والی تمام باتیں معاف کر دی جائیں گی۔“

حضرت عبداللہ بن عمر ؓ کہتے ہیں کہ کم ہی ایسا ہوا ہے کہ رسول اللہ ﷺ کسی مجلس سے اٹھے ہوں اور یہ کلمات نہ فرمائے ہوں:

اَللّٰهُمَّ اَقْسِمَ لَنَا مِنْ خَشْيَتِكَ مَا تَحُولُ بِهِ بَيْنَنَا وَبَيْنَ مَعَاصِيكَ وَمِنْ طَاعَتِكَ مَا تَبْلُغُنَا بِهِ جَنَّتِكَ وَمِنْ الْيَقِيْنِ مَا تَهْوُوْنَ بِهِ عَلَيْنَا مَصَائِبَ الدُّنْيَا اَللّٰهُمَّ مَتِّعْنَا بِاَسْمَاعِنَا وَاَبْصَارِنَا وَقَوَانَا اَحْيَيْنَا وَاَجْعَلْهُ الْوَارِثُ مِنَّا وَاَجْعَلْ ثَأْرَنَا عَلٰی مَنْ ظَلَمْنَا وَاَنْصُرْ عَلٰی مَنْ عَادَانَا وَلَا تَجْعَلْ مُصِيْبَتَنَا فِيْ دِيْنِنَا وَلَا تَجْعَلِ الدُّنْيَا

اَكْبَرَهُمَنَا وَلَا مَبْلَغَ عِلْمِنَا وَلَا تُسَلِّطْ عَلَيْنَا مِنْ لَا يَرْحَمُنَا

(ترمذی)

”اے اللہ ہمیں ایسا خوف عطا فرما جو ہمارے اور تیری نافرمانی کے درمیان دیوار بن جائے! اور اطاعت کا وہ درجہ عطا فرما جو تیری جنت تک ہم کو پہنچا دے اور یقین کی وہ پختگی عطا فرما جو مصائب دنیا کو ہمارے لیے ہلکا کر دے اور جب تک ہم زندہ ہیں جس سماعت و بصارت اور دیگر قوتی سے فائدہ اٹھانے کے اسباب مہیا فرما! اور ان چیزوں کا ہمارا وارث بھی (کوئی) بنا، ہمارے اوپر ظلم کرنے والے کا انتقام و بدلہ اسی حد تک محدود رکھ، ہم سے جو دشمنی رکھے اس کے مقابلے میں ہماری مدد فرما، دینی مصائب میں ہمیں گرفتار نہ کر، دنیا کو ہماری فکر و نظر کا محور نہ بنا، اور جو ہم پر مہربانی نہ کر سکے اسے ہم پر مسلط نہ کر۔“

حضرت ابو ہریرہ رضی اللہ عنہ بیان کرتے ہیں کہ آپ ﷺ نے ارشاد فرمایا:

مَا مِنْ قَوْمٍ يَقُومُونَ مِنْ مَجْلَسٍ لَا يَذْكُرُونَ اللَّهَ تَعَالَى فِيهِ إِلَّا

قَامُوا عَنْ مِثْلِ جِيْفَةِ حِمَارٍ وَكَانَ لَهُمْ حَسْرَةٌ (ابو داؤد)

کسی ایسی مجلس سے جس میں اللہ کا نام نہ لیا گیا ہو اٹھ کر آنے والے لوگوں کی مثال ان لوگوں کی سی ہے جو کسی گدھے کی میت سے اٹھ کر آ رہے ہوں اور حسرت و حرماں ان کا دامن گیر ہو۔



نصیحت: ۴۷

تسبیح پڑھا کرو

حضرت ابو ذرؓ فرماتے ہیں کہ آنحضرت ﷺ نے فرمایا: میں تمہیں وہ کلام نہ بتاؤں؟ جو اللہ تبارک و تعالیٰ کو سب سے زیادہ پسند ہے۔ میں نے عرض کیا: آپ مجھے وہ کلام بتائیے جو اللہ تبارک و تعالیٰ کو سب سے زیادہ پسند ہے۔ آپ ﷺ نے فرمایا:

ان احب الکلام الی اللہ سبحان اللہ وبحمدہ (مسلم)

”بے شک اللہ تبارک و تعالیٰ کو سب سے محبوب کلام سُبْحَانَ اللّٰهِ وَبِحَمْدِهِ ہے۔“

ایک روایت میں ہے کہ آنحضرت ﷺ سے پوچھا گیا: کون سا کلام سب سے افضل ہے؟ آپ ﷺ نے فرمایا:

ما اصفی اللہ لملائکتہ او لعبادہ سبحان اللہ وبحمدہ (مسلم)

”جسے اللہ تبارک و تعالیٰ نے اپنے ملائکہ اور اپنے بندوں کے لئے چنا ہوا ہے۔ وہ سبحان اللہ وبحمدہ ہے۔“

حضرت عبداللہ بن عمروؓ سے مروی ہے کہ آنحضرت ﷺ نے فرمایا:

جس شخص نے سبحان اللہ وبحمدہ کہا تو اس کے لئے جنت میں کھجور کا ایک درخت لگا دیا جاتا ہے۔ (بخاری)

حضرت ابو ہریرہؓ سے مروی ہے کہ آنحضرت ﷺ نے فرمایا:

دو کلمے زبان پر ہلکے ہیں، میزان میں بھاری ہیں اور اللہ کو محبوب ہیں سُبْحَانَ اللّٰهِ وَبِحَمْدِهِ سُبْحَانَ اللّٰهِ الْعَظِيمِ۔ (بخاری)

نصیحت : ۴۸

استغفار کیا کرو

حضرت شہاد بن اوس ؓ سے مروی ہے کہ آنحضرت ﷺ نے فرمایا:
سید الاستغفار یہ ہے کہ انسان یوں کہے:

اَللّٰهُمَّ اَنْتَ رَبِّىْ لَا اِلٰهَ اِلَّا اَنْتَ خَلَقْتَنِىْ وَاَنَا عَبْدُكَ وَاَنَا عَلٰى عَهْدِكَ
وَوَعْدِكَ مَا اسْتَطَعْتُ اَعُوْذُ بِكَ مِنْ شَرِّ مَا صَنَعْتُ، اَبُوْءُ لَكَ
بِنِعْمَتِكَ عَلٰى وَاَبُوْءُ بِذَنْبِىْ فَاغْفِرْ لِّىْ فَاِنَّهٗ لَا يَغْفِرُ الذُّنُوْبَ اِلَّا اَنْتَ

(بخاری)

جو شخص دن میں یقین کے ساتھ یہ کلمات کہے گا تو اگر شام سے پہلے اس کی
وفات ہوگئی تو وہ جنت میں جائے گا اور جو شخص رات میں یقین کے ساتھ یہ کلمات ادا
کرے گا تو اگر صبح ہونے سے پہلے اس کی وفات ہوگئی تو وہ جنت میں جائے گا۔

حضرت اغرمزنی ؓ راوی ہیں کہ آپ ﷺ نے فرمایا:

انه ليغان على قلبي، واني لاستغفر الله في اليوم مائة مرة

(مسلم)

”کہ گاہے گاہے میرے قلب میں پردہ سا آ جاتا ہے، اس دن میں سو
مرتبہ استغفار کرتا ہوں۔“

حضرت ابو ہریرہ ؓ کہتے ہیں کہ میں نے رسول اللہ ﷺ کو فرماتے ہوئے سنا ہے:
(والله انى استغفر الله واتوب اليه فى اليوم اكثر من سبعين

مرة (بخاری)

”واللہ! میں دن بھر میں ستر مرتبہ سے زیادہ توبہ واستغفار کرتا ہوں۔
یہ روایت بھی حضرت ابو ہریرہ ؓ سے مروی ہے کہ آپ ﷺ نے فرمایا:
وَالَّذِي نَفْسِي بِيَدِهِ لَوْلَمْ تَذْنِبُوا لَذَهَبَ اللَّهُ تَعَالَى بِكُمْ وَلَجَاءَ
بِقَوْمٍ يَذْنِبُونَ فَيَسْتَغْفِرُونَ اللَّهَ تَعَالَى فَيَغْفِرُ لَهُمْ (مسلم)
”اللہ کی قسم! اگر تم میں گناہ کرنے کی صلاحیت نہ رہے تو اللہ تعالیٰ تمہاری
جگہ ایسی قوم کو لے آئے گا جس سے گناہ سرزد ہوں، اور وہ ان پر توبہ کیا
کریں، اور مغفرت چاہیں، اور اللہ ان کی مغفرت فرمائے۔“



نصیحت : ۴۹

جنت میں درخت لگاؤ

حضرت ابو ہریرہ ؓ فرماتے ہیں کہ میں درخت لگا رہا تھا، دریں اثناء آنحضرت ﷺ کا مجھ پر گزر ہوا تو آپ ﷺ نے فرمایا: اے ابو ہریرہ ؓ تم کیا درخت لگا رہے ہو؟ میں نے عرض کیا: یا رسول اللہ ﷺ! اپنے لئے شجر کاری کر رہا ہوں۔ آپ ﷺ نے فرمایا: میں تمہیں اس سے بہتر شجر کاری نہ بتا دوں؟ میں نے عرض کیا: یا رسول اللہ ﷺ! کیوں نہیں؟ آپ ﷺ نے فرمایا کہہ!

سُبْحَانَ اللَّهِ وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ، تَغْرَسُ لَكَ بِكُلِّ حِدَّةٍ شَجَرَةً فِي الْجَنَّةِ

”اللہ پاک ہے، تمام تعریفیں اسی کے لئے ہیں، اس کے سوا کوئی معبود نہیں وہی سب سے بڑا ہے۔ تو تیرے لئے ہر کلمہ کے بدلہ جنت میں ایک درخت لگ جائے گا۔ (ابن ماجہ)



نصیحت : ۵۰

بچھو (زہریلے جانوروں) سے بچنے کے لئے یہ عمل کرنا

حضرت ابو ہریرہ ؓ فرماتے ہیں: ایک آدمی آنحضرت ﷺ کی خدمت میں حاضر ہوا اور عرض کیا: یا رسول ﷺ مجھے گزشتہ رات ایک بچھونے کاٹ لیا۔ آپ ﷺ نے فرمایا: اگر تم شام کے وقت یہ کلمات کہہ لیتے تو وہ تمہیں نقصان نہ پہنچا سکتا۔

أَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ
”میں اللہ تبارک و تعالیٰ کے کلمات تامہ کے ساتھ اس کی مخلوق کے شر

سے پناہ مانگتا ہوں۔“ (مسلم، ترمذی)

اور ایک روایت میں ہے کہ جو شخص تین مرتبہ مذکورہ بالا کلمات کہے تو اسے اس رات کوئی زہریلا جانور نقصان نہیں پہنچا سکتا۔

حضرت سہیل ؓ فرماتے ہیں: ہمارے گھر میں یہ کلمات سکھائے جاتے تھے اور تمام اہل خانہ ہر رات یہ کلمات ادا کرتے تھے۔ ہمارے گھر کی ایک بچی کو ایک بار کسی زہریلے جانور نے کاٹا لیکن اسے بالکل درمخسوس نہیں ہوا۔



ڈسے ہوئے کا سورۃ الفاتحہ سے علاج

حضرت ابوسعید خدری ؓ فرماتے ہیں: صحابہ کرام ؓ کی ایک جماعت سفر کو روانہ ہوئی۔ حتیٰ کہ وہ عرب کی ایک بستی کے پاس پہنچے اور ان سے مہمانداری کے بارہ میں کہا لیکن انہوں نے انکار کر دیا۔ اس بستی کے سردار کو کسی زہریلے جانور نے کاٹ لیا۔ انہوں نے ہر چند کوششیں کیں لیکن ان کی تمام کوششیں رائیگاں گئیں۔ ان میں سے کچھ لوگ کہنے لگے اگر تم اس قافلہ کے پاس جاؤ جو بستی کے پاس پڑاؤ ڈالے ہوئے ہے، تو ہو سکتا ہے تمہیں ان کے پاس سے کوئی چیز مل جائے۔ چنانچہ وہ لوگ صحابہ کرام ؓ کے پاس آئے اور کہنے لگے: اے اہل قافلہ! ہمارے سردار کو کسی زہریلے جانور نے کاٹ لیا ہے ہم نے ہر طرح ان کے لئے کوشش کی لیکن انہیں کوئی چیز فائدہ نہیں پہنچا رہی۔ تم میں کسی کے پاس کچھ ہے؟ ایک صحابی ؓ کہنے لگے جی ہاں! واللہ! میں دم کر سکتا ہوں، لیکن ہم نے آپ سے مہمانداری کا کہا تھا اور آپ نے ہماری مہمانداری نہیں کی تھی، میں اس وقت تک دم نہیں کروں گا جب تک کہ تم سے اس کا ہدیہ نہ ملے۔ انہوں نے آپ ؓ کے ساتھ بکریوں کے ریوڑ پر مصالحت کر لی۔ وہ صحابی ؓ تشریف لے گئے اور سورۃ الفاتحہ پڑھ کر دم کرنے لگے۔ جس کے سبب سردار کو اس لا علاج مرض سے آفاقہ ہونے لگا۔ پس وہ اٹھ کر چلنے لگا اور اس کا درد بالکل ختم ہو گیا۔ اور اہل بستی نے طے کر دیا کہ ہدیہ اس صحابی ؓ کی خدمت میں پیش کر دیا۔ بعض

صحابہ رضی اللہ عنہم کہنے لگے کہ آپ اس ہدیہ کو تقسیم کر دیں لیکن دم کرنے والے صحابیؓ کہنے لگے: خود تقسیم نہ کرو! ہم آنحضرت ﷺ کی خدمت میں پہنچ کر انہیں ساری بات بتائیں گے، دیکھتے ہیں: آنحضرت ﷺ ہمیں کیا حکم فرماتے ہیں؟

پس وہ آنحضرت ﷺ کی خدمت میں حاضر ہوئے اور تمام بات بتائی تو آنحضرت ﷺ نے فرمایا: تمہیں کیسے پتہ چلا کہ اس سورۃ کے ذریعے دم بھی ہوتا ہے؟ پھر آپ ﷺ نے فرمایا: تم نے صحیح کیا، یہ بکریاں تقسیم کر دو! اور مجھے بھی میرا حصہ دو! (یہ فرما کر) آپ ﷺ ہنسنے لگے۔ (بخاری)



نصیحت : ۵۱

ادائے قرض اور کشائش رزق کے لئے یہ دعا پڑھا کرو

حضرت عائشہ رضی اللہ عنہا فرماتی ہیں: میرے پاس حضرت ابوبکر صدیق رضی اللہ عنہ تشریف لائے اور فرمانے لگے: میں نے آنحضرت ﷺ سے ایک دعا سنی ہے جو انہوں نے مجھے سکھائی ہے۔ حضرت عائشہ رضی اللہ عنہا نے کہا: وہ کون سی دعا ہے؟ حضرت ابوبکر صدیق رضی اللہ عنہ نے فرمایا: یہ دعا حضرت عیسیٰ علیہ السلام اپنے اصحاب کو سکھایا کرتے تھے۔ آپ ﷺ نے اس دعا کے بارہ میں فرمایا کہ اگر تم میں سے کسی کے ذمے سونے کے پہاڑ کے برابر بھی قرض ہو اور وہ اللہ تبارک و تعالیٰ سے یہ دعا کرے تو اللہ تبارک و تعالیٰ اس کا قرض اتار دیں گے۔

اَللّٰهُمَّ فَارِجَ الْهَمِّ، كَاشِفَ الْغَمِّ مُجِيبُ دَعْوَةِ الْمُضْطَرِّينَ،
رَحْمَنَ الدُّنْيَا وَالْآخِرَةِ وَرَحِيمَهُمَا اَنْتَ تَرْحَمُنِي فَارْحَمْنِي
بِرَحْمَةٍ تُغْنِيْنِي بِهَا عَنْ رَحْمَةِ مَنْ سِوَاكَ

”اے اللہ! اے غموں کے دور کرنے والے: اے مجبوروں کی دعا قبول کرنے والے! اے دنیا و آخرت کے رحمن و رحیم! آپ ہی مجھ پر رحم فرماتے ہیں، پس آپ اپنی رحمت سے مجھ پر رحم فرمائیں جو مجھے آپ کے علاوہ اوروں کے رحم سے بے پرواہ کر دے۔“

حضرت ابوبکر رضی اللہ عنہ فرماتے ہیں: میں اللہ تعالیٰ سے یہ دعا کرتا رہا پس مجھے نفع ہوا جس سے میرا قرض ادا ہو گیا۔

حضرت عائشہ رضی اللہ عنہا فرماتی ہیں: میں یہ دعا کرتی رہی، کچھ ہی دنوں کے بعد اللہ تبارک و تعالیٰ نے مجھے رزق عطا فرما دیا جس سے میرا قرض ادا ہو گیا۔ وہ مال نہ تو بطور

صدقہ ملا تھا اور نہ بطور میراث۔ میں نے اپنے گھر والوں میں بھی وہ مال تقسیم کیا اور میں نے حضرت عبدالرحمن ؓ کی بیٹی کو تین اوقیہ چاندی کے زیور بنوا کر دیئے۔ پھر بھی ہمارے پاس اچھا خاصا مال بچ گیا۔ (بزار)

آنحضرت ﷺ نے ارشاد فرمایا: اے معاذ! میں تمہیں ایک دعا نہ سکھا دوں؟ کہ تم وہ دعا کیا کرو! اگر تم پر صبر پہاڑ کے برابر بھی قرض ہو تو اللہ تبارک و تعالیٰ ادا فرمادیں گے۔ اے معاذ! تم اللہ تعالیٰ سے دعا کیا کرو! اور کہا کرو!

اَللّٰهُمَّ مَالِكَ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ وَتُعْزِزُ مَنْ تَشَاءُ وَتُذِلُّ مَنْ تَشَاءُ بِيَدِكَ الْخَيْرُ اِنَّكَ عَلٰى كُلِّ شَيْءٍ قَدِيْرٌ تُوَلِّجُ اللَّيْلَ فِي النَّهَارِ وَتُوَلِّجُ النَّهَارَ فِي اللَّيْلِ وَتُخْرِجُ الْحَيَّ مِنَ الْمَمِيْتِ وَتُخْرِجُ الْمَمِيْتِ مِنَ الْحَيِّ وَتَرْزُقُ مَنْ تَشَاءُ بِغَيْرِ حِسَابٍ رَّحْمٰنُ الدُّنْيَا وَالْآخِرَةِ وَرَحِيْمُهُمَا تُعْطِي مَنْ تَشَاءُ مِنْهَا، وَتَمْنَعُ مَنْ تَشَاءُ اَرْحَمُنِيْ رَحْمَةً تُغْنِيْنِيْ بِهَا عَنْ رَحْمَةِ مَنْ سِوَاكَ (طبرانی)

”اے اللہ! اے ملک کے مالک! تو جسے چاہتا ہے ملک عطا فرماتا ہے اور جس سے چاہتا ہے ملک چھین لیتا ہے۔ تو جسے چاہتا ہے عزت دیتا ہے اور جسے چاہتا ہے ذلت دیتا ہے۔ تیرے ہی ہاتھ میں تمام بھلائیاں ہیں۔ بے شک تو ہر چیز پر قادر ہے۔ تو رات کو دن میں داخل کرتا ہے اور دن کو رات میں داخل کرتا ہے، تو مردہ میں سے زندہ کو اور زندہ میں سے مردہ کو نکالتا ہے اور تو جسے چاہتا ہے بغیر حساب رزق عطا فرماتا ہے۔ اے دنیا و آخرت کے رحمن و رحیم! تو جسے چاہتا ہے اپنی رحمت سے عطا فرماتا ہے اور جسے چاہتا ہے عطا نہیں فرماتا۔ مجھ پر رحم فرما! جو مجھے تیرے سوا اوروں کے رہنے سے بے پرواہ کر دے۔



نصیحت : ۵۲

اچھے کاموں میں خرچ کرو

حضرت عبداللہ بن عمرو بن العاص رضی اللہ عنہ فرماتے ہیں کہ ایک آدمی نے آنحضرت ﷺ سے پوچھا: سب سے بہتر اسلام کیا ہے؟ آپ ﷺ نے فرمایا:

تَطْعَمُ الطَّعَامَ وَتَقْرَأُ السَّلَامَ عَلَى مَنْ عَرَفْتَ وَمَنْ لَمْ تَعْرِفْ
 ”تو کھانا کھلایا کر! اور جسے تو جانتا ہے یا نہیں جانتا (ہر شخص کو) سلام کیا کر!“



حضرت ابو ہریرہ رضی اللہ عنہ سے مروی ہے کہ آنحضرت ﷺ نے فرمایا: جب لوگوں کی صبح ہوتی ہے تو دو فرشتے اترتے ہیں، ان میں سے ایک کہتا ہے:



اللهم اعط منفقا خلفا
 ”اے اللہ! خرچ کرنے والے کو نعم البدل عطا فرما!“
 اور دوسرا فرشتہ کہتا ہے:

اللهم اعط ممسكا خلفا
 ”اے اللہ! نہ دینے والے کا مال ضائع فرما!“ (بخاری، مسلم)

حضرت عبداللہ بن مسعود رضی اللہ عنہ سے مروی ہے کہ آنحضرت ﷺ نے فرمایا:

لا حَسَدَ الا في اثنتين رجل آتاه الله مالا فسلطه على هلكته۔ ای
 انفاقه۔ فی الحق، ورجل آتاه الله حكمة فهو يقضي بها ويعلمها

دو آدمیوں کے علاوہ کسی پر رشک نہیں کیا جاسکتا۔

- ① وہ شخص جسے اللہ تعالیٰ مال عطا فرمائے اور وہ اسے حق میں خرچ کرے۔
 ② وہ شخص جسے اللہ تعالیٰ علم عطا فرمائے اور وہ اس کے ذریعے فیصلے کرے اور لوگوں کو اس کی تعلیم دے۔ (بخاری، مسلم)

حضرت عبداللہ بن مسعود ؓ سے مروی ہے کہ آنحضرت ﷺ نے فرمایا: تم میں سے کسی شخص کو اپنے مال سے زیادہ اپنے وارث کا مال محبوب ہے؟ صحابہ ؓ عرض کیا: یا رسول اللہ! ہم میں سے ہر شخص کو اپنا مال ہی زیادہ محبوب ہے۔ آپ ﷺ نے فرمایا: انسان کا مال تو وہ ہے جسے وہ آگے بھیج دے اور اس کے وارث کا مال وہ ہے جسے پیچھے چھوڑ جائے۔ (بخاری)

حضرت عدی بن حاتم ؓ سے مروی ہے کہ آنحضرت ﷺ نے فرمایا:

اتقوا النار ولو بشق تمرۃ

”جہنم سے بچو! خواہ کھجور کے ایک ٹکڑے کے ساتھ۔“ (بخاری، مسلم)

حضرت ابو ہریرہ ؓ سے مروی ہے کہ آنحضرت ﷺ نے فرمایا: اللہ تعالیٰ فرماتے ہیں:

انفق یا ابن آدم ينفق عليك

”اے ابن آدم! خرچ کر! تجھ پر خرچ کیا جائے گا۔“ (بخاری، مسلم)

حضرت ابو امامہ صدی بن عجلان ؓ سے مروی ہے کہ آپ ﷺ نے ارشاد فرمایا: ”اے ابن آدم! اگر تو اپنی ضرورت سے زائد مال و اسباب خرچ کر دیا کرے تو یہ تیرے لیے بہتر ہے، اور اگر تو اسے بچا کر رکھے تو ایسا کرنا تیرے لیے برا ہے۔ ضرورت کے لائق جمع رکھنے پر تیرے لیے کوئی ملامت نہیں!

خرچ میں پہل ان سے کر جو تیرے زیر کفالت ہیں (یعنی اہل و عیال) اوپر والا ہاتھ نیچے والے ہاتھ سے بہتر ہے۔ (مسلم)

حضرت انس بن مالک رضی اللہ عنہ بیان کرتے ہیں کہ اسلام کے بعد آپ ﷺ سے جو کچھ مانگا گیا آپ ﷺ نے عطا فرمایا:

”ایک شخص آپ کے پاس آیا آپ ﷺ نے اسے بکریوں کا وہ جوڑا مرحمت فرمایا جو دو پہاڑوں کے درمیان تھا وہ شخص اپنے قبیلہ میں گیا اور کہا لوگو! اسلام قبول کر لو کیونکہ محمد ﷺ اتنا کچھ عطا فرما دیتے ہیں کہ فقر و فاقہ کا ڈر ہی نہیں رہتا، اور اگر کوئی شخص دنیا طلبی کی خاطر اسلام لے آتا تھا تو کچھ دنوں تک وہ عام سی حالت میں رہتا مگر تھوڑے ہی عرصہ میں ایسی کایا پلٹ جاتی تھی کہ دنیا و مافیہا میں اسلام ہی اسے سب سے زیادہ محبوب ہو جاتا تھا۔

(مسلم)

حضرت امیر المؤمنین عمر فاروق رضی اللہ عنہ فرماتے ہیں کہ رسول اللہ ﷺ نے ایک مرتبہ کچھ لوگوں میں مال تقسیم کیا تو میں نے عرض کیا: یا رسول اللہ ﷺ ان لوگوں سے زیادہ تو دوسرے لوگ مستحق تھے!

آپ ﷺ نے فرمایا: انہوں نے مجھ سے کچھ زیادہ شدت و اصرار سے مانگا ہے، اب یا تو میں انہیں کچھ دوں ورنہ وہ مجھے بخیل سمجھیں گے۔ اور بخیل میں ہوں نہیں: (اس لیے ان کے سوال پر میں نے ان کو دیا ہے، دوسروں سے زیادہ مستحق سمجھ کر نہیں دیا۔)

(مسلم)



نصیحت : ۵۳

صبح، شام اور گھر سے نکلتے وقت یہ کہا کرو

حضرت ابو ہریرہؓ فرماتے ہیں کہ حضرت ابو بکر صدیقؓ نے عرض کیا: یا رسول اللہ ﷺ مجھے ایسے کلمات سکھائیے! جنہیں میں صبح و شام کہوں۔ آپ ﷺ نے فرمایا: یہ کہا کرو!

اَللّٰهُمَّ فَاطِرَ السَّمٰوٰتِ وَالْاَرْضِ ، عَالِمَ الْغَيْبِ وَالشَّهَادَةِ رَبِّ كُلِّ شَيْءٍ وَمَلِيْكَهٗ اَشْهَدُ اَنْ لَا اِلٰهَ اِلَّا اَنْتَ اَعُوْذُ بِكَ مِنْ شَرِّ نَفْسِيْ وَمِنْ شَرِّ الشَّيْطَانِ وَشَرِّكَهٖ
(ابوداؤد، ترمذی)

”اے اللہ! اے زمین و آسمان کے بنانے والے! اے غیب اور حاضر کو جاننے والے! اے ہر چیز کے رب اور مالک: میں گواہی دیتا ہوں کہ آپ کے سوا کوئی معبود نہیں۔ میں آپ کی پناہ چاہتا ہوں اپنے نفس کے شر سے اور شیطان کے شر اور اس کے شرک سے۔ تم یہ کلمات صبح شام اور بستر پر لیٹتے وقت پڑھا کرو!

ام المومنین حضرت ام سلمہؓ فرماتی ہیں کہ آنحضرت ﷺ جب گھر سے

نکلے تو یہ دعا پڑھا کرتے تھے:

بِسْمِ اللّٰهِ تَوَكَّلْتُ عَلَى اللّٰهِ اَللّٰهُمَّ اِنِّیْ اَعُوْذُ بِكَ اَنْ اَضِلَّ اَوْ اُضِلَّ ، اَوْ اَزِلَّ اَوْ اُزَلَ اَوْ اَظْلِمَ اَوْ اُظْلِمَ ، اَوْ اُجْهَلَ اَوْ يُجْهَلَ عَلَیَّ
(ابوداؤد)

”اللہ کے نام سے۔ میں نے اللہ پر بھروسہ کیا۔ اے اللہ! میں آپ کی پناہ چاہتا ہوں اس بات سے کہ میں گمراہ کروں یا مجھے کوئی اور گمراہ کرے اور اس سے کہ میں پھسلوں یا مجھے کوئی پھسلائے، اور اس سے کہ میں ظلم کروں یا مجھ پر ظلم کیا جائے اور اس سے کہ میں جہالت اختیار کروں یا مجھ پر کوئی اور جہالت اختیار کرے۔

حضرت انس ؓ سے مروی ہے کہ آنحضرت ﷺ نے فرمایا: جو شخص (گھر سے نکلے وقت) کہے:

بِسْمِ اللَّهِ تَوَكَّلْتُ عَلَى اللَّهِ لَا حَوْلَ وَلَا قُوَّةَ إِلَّا بِاللَّهِ

”اللہ کے نام سے میں نے اللہ پر بھروسہ کیا۔ کوئی طاقت اور قوت نہیں ہے مگر اللہ ہی کے ساتھ تو اسے کہا جاتا ہے: تجھے ہدایت حاصل ہوگئی، تیرے لئے کفایت ہو چکی اور تجھے بچا دیا گیا۔ اور ایسے شخص سے شیطان دور رہتا ہے۔“ (ابوداؤد)

حضرت انس بن مالک ؓ فرماتے ہیں کہ آنحضرت ﷺ نے حضرت فاطمہ ؓ سے فرمایا: میں جو آپ کو نصیحت کر رہا ہوں آپ کیوں نہیں سنتیں؟ آپ صبح شام یہ کہا کریں۔

يَا حَسْبِيَ يَا قِيَوْمُ بِرَحْمَتِكَ أَسْتَغِيثُ، أَصْلَحْ لِي شَأْنِي كُلَّهُ، وَلَا تَكِلْنِي إِلَى نَفْسِي طَرْفَةَ عَيْنٍ (نسائی)

”اے زندہ رہنے والے! اے قائم رہنے والے، میں آپ کی رحمت کی بھیک مانگتی ہوں۔ میرے تمام احوال درست فرما دیجئے! اور مجھے ایک لمحہ کے لئے بھی میرے حال پر نہ چھوڑیئے (یعنی میری مدد فرمائیے)

حضرت عبداللہ بن حبیب ؓ کہتے ہیں کہ مجھ سے رسول اللہ ﷺ نے فرمایا اتم یہ رُھا کرو:

قل هو الله احد و المعوذتين ، حين تمسى و تصبح ، ثلاث مرات ، تكفيك عن كل شى (ابو داؤد)

کہ صبح شام قل هو الله احد پوری اور معوذتین تین تین مرتبہ پڑھ لیا کرو۔ یہ ہر چیز سے تم کو کفایت کریں گی۔ (کوئی تکلیف کوئی ضرر تم کو نہیں پہنچے گا)۔

امیر المؤمنین حضرت عثمان غنی ؓ فرماتے ہیں کہ آپ ﷺ نے فرمایا:

ما من عبد يقول في صباح كل يوم و مساء كل ليلة : بِسْمِ
اللّٰهِ الَّذِي لَا يَضُرُّمَعَ اسْمُهُ شَيْءٌ فِي الْاَرْضِ وَلَا فِي السَّمَاءِ وَ
هُوَ السَّمِيعُ الْعَلِيمُ ، ثلاث مرات الالم يضره شىء

(ابو داؤد ترمذی)

”کہ کوئی بندہ ایسا نہیں جو ہر دن کی صبح اور ہر رات کی شام یہ کلمات تین مرتبہ کہے، مگر یہ کہ اللہ تعالیٰ کے حکم سے اسے کوئی چیز نقصان نہیں پہنچائے گی۔ اللہ کے نام کے ساتھ (میں نے صبح و شام کی) جس کے نام کی برکت سے زمین و آسمان کی کوئی چیز ضرر نہیں پہنچا سکتی اور وہ سمیع و علیم ہے۔“



نصیحت : ۵۴

عہدہ کا سوال نہ کرنا

حضرت ابوسعید عبدالرحمن بن سمرہؓ فرماتے ہیں کہ مجھے آنحضرت ﷺ نے فرمایا: اے عبدالرحمن بن سمرہ! عہدے کا سوال نہ کرنا! اگر تمہیں بغیر مانگے کوئی عہدہ مل گیا تو تمہاری ہی ذمہ داری ہوگی۔ اور جب تم کسی بات پر قسم کھاؤ اور تمہیں دوسری بات اس سے بہتر نظر آئے تو بہتر بات پر عمل کرنا! اور اپنی قسم کا کفارہ دے دینا

(بخاری، مسلم)

حضرت ابوذرؓ فرماتے ہیں کہ میں نے عرض کیا: یا رسول اللہ ﷺ! آپ مجھے عمل نہیں بتاتے؟ آپ ﷺ نے اپنا دست مبارک میرے کندھے پر مارا اور فرمایا:

یا أباذر انك ضعيف وانها امانة، وانها يوم القيامة خزي وندامة الا من اخذها بحقها واوفى الذي عليه فيها

”اے ابوذر! تم کمزور ہو اور یہ امانت ہے جو قیامت کے دن رسوائی اور

ندامت بن جائیگی۔ ہاں مگر اس شخص کے لئے جو اسے حق کے ساتھ لے

اور اس امانت کے بارہ میں اپنی ذمہ داری پوری کرے۔ (مسلم)

حضرت ابو ہریرہ رضی اللہ تعالیٰ عنہ فرماتے ہیں کہ آنحضرت ﷺ نے فرمایا:

انکم ستحرصون..... الخ

”بے شک تم عہدوں پر حریص ہو اور یہ قیامت کے دن ندامت بن

جائیں گے۔ (بخاری)

حضرت ابو ہریرہؓ اور حضرت ابوسعیدؓ سے مروی ہے کہ آنحضرت ﷺ نے فرمایا:

مابعث اللہ من نبی ولا استخلف من خلیفۃ الاکانت لہ بطانتان، بطانۃ تامرہ بالمعروف وتحضہ علیہ و بطانۃ تأمرہ بالشر وتحضہ علیہ، والمعصوم من عصمہ اللہ

”اللہ تبارک و تعالیٰ نے جس نبی کو بھی مبعوث اور جسے بھی خلیفہ بنایا مگر اس کے دو ہمراز دول نشیں بنائے۔ ایک ہم نشیں اسے نیکی کا حکم اور اس کی ترغیب دیتا ہے اور دوسرا اسے شر سے بچنے کا حکم اور ترغیب دیتا ہے۔ اور معصوم وہی ہوتا ہے جسے اللہ تعالیٰ محفوظ رکھیں۔“ (بخاری)

حضرت عائشہؓ سے مروی ہے کہ آنحضرت ﷺ نے فرمایا:

”جب اللہ تبارک و تعالیٰ حاکم کے ساتھ بھلائی کا ارادہ فرماتے ہیں تو اسے اچھا وزیر عطا فرماتے ہیں۔ جب یہ بھولتا ہے تو وہ وزیر اسے یاد دلاتا ہے اور جب اسے یاد ہوتا ہے تو وہ اس کے ساتھ تعاون کرتا ہے۔ اور اگر اللہ تبارک و تعالیٰ حاکم کے ساتھ کسی اور چیز کا ارادہ فرماتے ہیں تو اس کے لئے برا وزیر مقرر فرمادیتے ہیں۔ اگر یہ بھول جائے تو وہ وزیر اسے یاد نہیں دلاتا اور اگر اسے یاد ہو تو وہ تعاون نہیں کرتا۔“ (ابوداؤد)



نصیحت : ۵۵

گھروں کو مسجدیں بناؤ (یعنی نماز کے لئے جگہ مخصوص کرو)

حضرت عائشہ رضی اللہ عنہا فرماتی ہیں: ہمیں آپ ﷺ نے حکم فرمایا کہ ہم اپنے گھروں میں نماز کے لئے جگہیں مقرر کریں۔ اور یہ کہ انہیں صاف اور ستھرا رکھیں۔

(مسند احمد، ترمذی، ابوداؤد)

حضرت سمیرہ بن جندب رضی اللہ عنہا فرماتے ہیں: ہمیں آنحضرت ﷺ نے حکم فرمایا کہ ہم اپنے گھروں میں مساجد بنائیں اور ہمیں حکم فرمایا کہ ہم انہیں صاف رکھیں۔

(ترمذی)



خاتم الوصایا

میں اپنی ان وصایا کو اس وصیت پر ختم کرتا ہوں جو حضرت ابراہیم علیہ السلام نے امت محمدیہ ﷺ کو فرمائی۔ وہ وصیت حسب ذیل ہے۔

حضرت ابن مسعود رضی اللہ عنہ سے مروی ہے کہ آنحضرت ﷺ نے فرمایا:

لَقِيتُ اِبْرَاهِيْمَ عَلَيْهِ السَّلَامُ بَلِيْلَةً اَسْرٰى بِي فَقَالَ يَا مُحَمَّدُ اَقْرَأْ
اَمْتِكَ مِنْى السَّلَامِ ، وَاَخْبِرْهُمْ اَنْ الْجَنَّةَ لَطِيْبَةٌ التَّرْبَةِ ، عَذْبَةُ
الْمَاءِ ، وَاَنْهَا قِيْعَانٌ ، وَاَنْ غَرَا سَهَا سُبْحَانَ اللّٰهِ وَالْحَمْدُ لِلّٰهِ وَلَا
اِلٰهَ اِلَّا اللّٰهُ وَاللّٰهُ اَكْبَرُ

معراج کی رات میری ملاقات حضرت ابراہیم علیہ السلام سے ہوئی۔ انہوں نے فرمایا: اے محمد ﷺ اپنی امت کو میری طرف سے سلام پہنچانا! اور انہیں کہنا کہ جنت پاکیزہ مٹی والی اور میٹھے پانی والی ہے۔ اور وہ چٹیل میدانوں پر مشتمل ہے۔ اس کی شجر کاری سبحان اللہ والحمد للہ ولا الہ الا اللہ واللہ اکبر ہے۔

ایک روایت میں یہ بھی اضافہ ہے۔

وَلَا حَوْلَ وَلَا قُوَّةَ اِلَّا بِاللّٰهِ

وصلی اللہ علی سیدنا محمد وعلی الہ وصحبہ وسلم

وسلم علی المرسلین والحمد للہ رب العلمین -

دس نصیحتیں

① جس قدر ہو سکے روزانہ قرآن مجید کی تلاوت کرو، اور نبی کریم ﷺ پر کثرت سے درود بھیجو۔

② نماز پنجگانہ تہجد اور چاشت کی پابندی کرو اگرچہ دور رکعتیں ہی ہوں۔

③ آپ پر جو زکوٰۃ فرض ہے اس کو ادا کیجئے۔ اور روزانہ صدقہ کرتے رہیے اگرچہ کم ہی ہو۔ اور اگر نہ ہو سکے تو اچھی بات کے ذریعے صدقہ کیجئے اور رمضان مبارک کے روزے رکھیے۔ اور ہر مہینے میں تین روزے رکھا کیجئے۔

④ کیا آپ اس بات کو پسند نہیں کرتے کہ آپ سے اللہ تبارک و تعالیٰ محبت رکھیں؟ اپنے پیارے نبی حضرت محمد ﷺ اور آپ کے اہل بیت سے محبت کیجئے۔ اور والدین سے حسن سلوک رکھیے۔

⑤ اگر آپ چاہتے ہیں کہ آپ ایسے ہو جائیں کہ آپ جب بھی پکاریں یارب! یارب! تو حق تعالیٰ جواب دیں میرے بندے میں حاضر ہوں۔ سوال کر، تجھے دیا جائے گا، تو پاکیزہ رزق کھائیے۔ آپ کی دعا قبول کی جائے گی۔ اور اپنی ذات سے لوگوں کو انصاف دیجئے۔ اور لوگوں کے ساتھ خوشی خلقی برتیے۔

⑥ کیا آپ کو پسند نہیں کہ آپ کی دعا قبول ہو۔ اور آپ کے نامہ اعمال کو قیامت کے دن نور سے منور کیا جائے۔ تو اپنے دل کو پاک رکھیے اور لَا إِلَهَ إِلَّا اللَّهُ کی

کثرت کیجئے۔ اور گناہوں سے اپنے لئے اور تمام مومنوں کے لئے استغفار کیجئے۔ اور اللہ کے ذکر سے غافل نہ ہو جائیے۔

⑥ کیا آپ نہیں چاہتے کہ آپ اللہ تعالیٰ کی تعریف کریں، شکر کریں اور اس کے مقرب بندے بن جائیں۔ ایسے کہ جب بندہ الحمد للہ کہتا ہے تو اللہ تعالیٰ فرماتا ہے میرے بندے نے میری تعریف کی اور میرا شکر ادا کیا! آپ اَلْحَمْدُ لِلّٰہِ وَسَلَامٌ عَلٰی عِبَادِہِ الَّذِیْنَ اصْطَفٰی کی کثرت کیجئے۔

⑦ کیا آپ نہیں چاہتے کہ آپ شاکرین بن جائیں۔ اور اللہ تعالیٰ آپ کی ذات کو نیک بنادے۔ تو آپ کے لئے شکر کی یہ دو آیتیں لازم ہیں۔

رَبِّ اَوْزِعْنِيْ اَنْ اَشْكُرَ نِعْمَتَكَ الَّتِيْ اَنْعَمْتَ عَلَيَّ وَعَلٰى وَاٰلِیَّ وَاَنْ اَعْمَلَ صَالِحًا تَرْضٰہُ وَاَصْلِحْ لِيْ فِیْ ذُرِّیَّتِیْ اِنِّیْ تَبْتُ الْیَکَ وَاِنِّیْ مِنَ الْمُسْلِمِیْنَ

رَبِّ اَوْزِعْنِيْ اَنْ اَشْكُرَ نِعْمَتَكَ الَّتِيْ اَنْعَمْتَ عَلَيَّ وَعَلٰى وَاٰلِیَّ وَاَنْ اَعْمَلَ صَالِحًا تَرْضٰہُ وَاَدْخِلْنِیْ بِرَحْمَتِكَ فِیْ عِبَادِكَ الصّٰلِحِیْنَ

⑧ کیا آپ کو پسند نہیں کہ میں آپ کو ایسی چیز بتاؤں جو آپ کے دین و دنیا کے امور کو جامع ہو۔ تو جس قدر ممکن ہو اللہ کے اس حکم پر عمل کیجئے۔

يٰۤاَيُّهَا الَّذِیْنَ اٰمَنُوْا ارْكَعُوْا وَاَسْجُدُوْا وَاَعْبُدُوْا رَبَّکُمْ وَاَفْعَلُوْا الْخَيْرَ لَعَلَّکُمْ تُفْلِحُوْنَ

⑩ کیا آپ نہیں چاہتے کہ میں ہر چیز کے قلب کی طرف آپ کی رہنمائی کروں آپ کہیں۔ اَمَنْتُ بِاللّٰہِ ثُمَّ اسْتَقِمْتُ مِیْلَ اللّٰہِ پرایمان لایا۔ پھر اس پر ڈٹ جائیے۔

